

# ಶ್ರೀರಾಮಚರಿತವು

೨೦೧೯

## ಮೋಧ್ಯಾಕಾಂಡವು

(ಪೂರ್ವಾರ್ಧವು)

ಸಾಲಿ ರಾಮಚಂದ್ರರಾಯರಿಂದ ವಿರಚಿತವಾದುದು

ಇದೊಂದು ಮಹಾಕಾವ್ಯ. ಲಕ್ಷ್ಮಣಗ್ರಂಥಗಳಲ್ಲಿ  
ಪೇಳಿದ ಲಕ್ಷ್ಮಣಗಳು ಇದರಲ್ಲಿಲ್ಲವೆನಿಸಿದರೂ ಇದು ಮಹಾ  
ಕಾವ್ಯ, ಇಲ್ಲವೆಂದು ಇದು ಇಂದಿನ ಮಹಾಕಾವ್ಯ.  
ಕತೆಯನ್ನು ಹಾಡುವ, ಕಟ್ಟುವ, ಕಟ್ಟಿ ಬಿಳಿಸುವ, ಬಿಳಿಸುವಾಗ  
ತಿಳಿಸುವ ಶೈಲಿಯಿಂದ; ಸ್ವಭಾವನಿರೂಪಣಾಶಕ್ತಿ-  
ಸಾಮರ್ಥ್ಯದಿಂದ; ವಿಶಾಲದೃಷ್ಟಿಯ ರಚನೆಯಿಂದ; ಜೀವನ  
ಕ್ಷಿಂತ ಭಾವನೆಯೇ ತಾತ್ಪ್ರೀಕವಾಗಿ ಸಂಬಂಧಿಸಿದ ಕಲೆಗಾರಿಕೆ  
ಯಿಂದ ಈ ಶ್ರೀರಾಮಚರಿತವು ಇಂಟನ ಸಾಹಿತ್ಯದ ಆದಿಕಾವ್ಯ  
ವೆನಬುದು. ಇಂದು ನಮ್ಮಲ್ಲಿ ಮಹಾಕಾವ್ಯಗಳಿಲ್ಲವೆಂದು  
ರಸಿಕರು ಹಳಹಳಿಸುವಾಗ ಮಹಾಕಾವ್ಯಕ್ಕೂ ಸ್ಫೂರ್ತಿಯನ್ನು  
ಕೆ ನಮ್ಮ ಸಂಸ್ಕೃತಿ ಬಿಳಿಯುತ್ತಲಿದೆ ಎಂದು  
ಶ್ರೀ. ರಾಮಚಂದ್ರರಾಯರಿಗೆ ಅಭಿನಂದನೆ,  
ಸಂಸ್ಕೃತದ ಮಾದರಿ ಮುಂದಿರುವಾಗಲೂ  
ವಲ್ಲಿ ಹಾಡಿದ ಕವಿಯ ಹೃದಯವು ಕನ್ನಡ, ಕನ್ನಡಿ.

ಆರ್. ವಿ. ಜಾಗೀರದಾರ್

ಎಂ. ಎ. (ಲಾಕನ)

ಶ್ರೀರಾಮಚರಿತವು ಕಾವ್ಯವು ! ಶ್ರೀರಾಮ  
 ಚಂದ್ರನ ಚಿರನೂತನ—ಚರಿತವು ಕಥಾವಸ್ತು.  
 ಶ್ರೀ. ರಾಮಚಂದ್ರರಾಯರು ಕವಿ !

ಭಾವಭಾಷೆಗಳು ಕಾವ್ಯವುರುಷನ ಚೀವದೇವ  
 ಗಳು. ಕಾವ್ಯದಲ್ಲಿ ನಿರೀಕ್ಷಿತವಾದ ಈ ಎರಡರ  
 ಪರಿಶುದ್ಧಿಯೂ ಈ ಉತ್ತಮಕಾವ್ಯದ ಆಸ್ವಾದ  
 ಸಾಮಗ್ರಿ. ನಿಮ್ಮ ಕಾವ್ಯವು ರಸದೇವನ ನೆಲೆ  
 ವೀಡು. ನಿಮ್ಮ ಕಾವ್ಯನದಿ ಪರಿಶುದ್ಧ ಭಾಷಾ  
 ಪ್ರವಾಹದ ಸೊಗಸಿನ ನಿರ್ಮಲ ಝರಿ.

ರಾಮಚಂದ್ರರಾಯರೆ, ನಿಮ್ಮ ಕಾವ್ಯನಿರ್ಮಾ  
 ಣಕ್ಕೆ ನಿಮ್ಮ ಪಾತ್ರತೆಯ ಮಹಾಪ್ರೇರಣೆಯೆ  
 ಪೂರ್ಣಕಾರಣವಾದುದಾದರೂ ನಾನೂ ಒಮ್ಮೆ  
 ಈ ವಿಷಯದಲ್ಲಿ ಸೂಚಿಸಿದ್ದೆನು. ಅದೀಗ ಸಫಲ  
 ವಾಯಿತೆಂಬುದೂ ನನಗೆ ಅಭಿಮಾನದ ವಿಷಯ  
 ವಾಗಿದೆ.

ಶ್ರೀರಾಮಚರಿತವು ಸ್ವನುಹಿಮೆಯಿಂದಲೇ  
 ಸದಾ ವಿಜಯಶಾಲಿ !

ಮ. ಪ್ರ. ಪೂಜಾರಿ

UNIVERSAL  
LIBRARY

**OU\_200818**

UNIVERSAL  
LIBRARY



ಶ್ರೀರಾಮಚರಿತವು

ಅಯೋಧ್ಯಾಕಾಂಡವು

(ಪೂರ್ವಾರ್ಧವು)

ಸೊಡಲಕೆಯ ಆದ್ಯಪ್ಪ

೧೯೩೫

ಸಾಳಿ ರಾಮಚಂದ್ರರಾಯರು

ಮುದ್ರಕರು:  
ಬಳವಂತ ನಾರಾಯಣ ಬಾಗಲವಾಡಿ  
ನೋಹನ ಮುದ್ರಣಾಲಯ  
ಧಾರವಾಡ

— ಎಲ್ಲ ಅಧಿಕಾರಗಳು ಗ್ರಂಥಕರ್ತರವು

ಪ್ರಕಾಶಕರು:  
ವಾಮನ ರಾಮಚಂದ್ರ ಮುಧೋಳಕರ  
ಕಾರ್ಯದರ್ಶಿ  
ಸಾಹಿತ್ಯ ಸೇವಾ ಸಮಿತಿ  
ಕರ್ನಾಟಕ ಹೈಸ್ಕೂಲ್, ಧಾರವಾಡ

ನನ್ನ ಪರಮಮಿತ್ರರಾದ  
ರಂಗಾಚಾರ್ಯ ಅಸ್ವಾಚಾರ್ಯ ಜಹಾಗಿರದಾರ  
ಎಮ್. ಎ., ಎಲ್ ಎಲ್. ಬಿ. ಆಡ್ವೋಕೇಟ, ಮುಂಬಯಿ  
ಇವರಿಗೆ.

ನೀವು

ಸತಾಂ ಸದ್ಭಿಃ ಸಂಗಃ ಕಥಮಪಿ ಹಿ ಪುಣ್ಯೇನ ಭವತಿ  
ಎಂಬುದರ ತಿರುಳನ್ನು

ನನಗೆ

ತಿಳಿದಿರಿ

ಉಣಿಸಿದಿರಿ



## ಪ್ರಕಾಶಕರ ನಿವೇದನ

ಶ್ರೀರಾಮಚರಿತದ ಬಾಲಕಾಂಡವು ಪ್ರಕಟವಾದ ಒಳಿಕೆ ಅಲ್ಪಾವಧಿಯಲ್ಲಿಯೇ ಅಯೋಧ್ಯಾಕಾಂಡವನ್ನು ಕನ್ನಡಿಗರ ಕೈಯಲ್ಲಿ ಕೊಡಲು ಅನುಕೂಲವಾದುದು ಭಕ್ತವತ್ಸಲನಾದ ಶ್ರೀರಾಮಚಂದ್ರನ ದಯೆಯೆ ಸರಿ. ಬಾಲಕಾಂಡವನ್ನು ಗೌರವಿಸಿದ ಎಲ್ಲ ವಿದ್ವಜ್ಜನರಿಗೂ ಅದಕ್ಕೆ ಕ್ರಿಯಾಯುಕ್ತವಾದ ಸಹಾನುಭೂತಿಯನ್ನು ತೋರಿಸಿದ ಕನ್ನಡ ಜನತೆಗೂ ನಾವು ಋಣಿಯಾಗಿರುವೆವು. ವೋದಲನೆಯ ಆವೃತ್ತಿಯ ಪ್ರತಿಗಳೆಲ್ಲವು ತೀರಿದುದರಿಂದ ಈಗ ನಾವು ಎರಡನೆಯ ಆವೃತ್ತಿಯನ್ನು ಹೊರಡಿಸುವುದರಲ್ಲಿ ತೊಡಗಿರುವೆವು. ಬಾಲಕಾಂಡದಂತೆಯೇ ಅಯೋಧ್ಯಾಕಾಂಡವೂ ಜನರ ಮೆಚ್ಚುಗೆಗೆ ಪಾತ್ರವಾಗುವುದೆಂದು ನಾವು ನಂಬಿದ್ದೇವೆ.

ಈ ಪುಸ್ತಕದಲ್ಲಿ ಅಯೋಧ್ಯಾಕಾಂಡದ ಪೂರ್ವಾರ್ಧವು ಪ್ರಕಟವಾಗಿರುವುದು. ಉತ್ತರಾರ್ಧವು ಮುಂದಿನ ಪುಸ್ತಕದಲ್ಲಿ ಬೇಗನೆ ಪ್ರಕಟವಾಗುವುದು.

ಕರ್ನಾಟಕ ಹೈಸ್ಕೂಲು  
ಧಾರವಾಡ  
ಯುವಸಂವತ್ಸರ  
ಅಕ್ಷಯತೃತೀಯೆ

ನಾಮನ ರಾಮಚಂದ್ರ  
ಮುಢೋಳಕರ  
ಕಾರ್ಯದರ್ಶಿ  
ಸಾಹಿತ್ಯ ಸೇವಾ ಸಮಿತಿ



## ಮುನ್ನುಡಿ

ಶ್ರೀರಾಮಚರಿತದ ಬಾಲಕಾಂಡವನ್ನು ರಸಿಕರು ಸವಿಸವಿದು ತಣಿಯುವಷ್ಟರಲ್ಲಿಯೇ ಅಯೋಧ್ಯಾ-ಕಾಂಡದ ಪೂರ್ವಾರ್ಧವನ್ನು ಕನ್ನಡಿಗರ ಮುಂದಿರಿಸುತ್ತಲಿರುವ ಶ್ರೀಮಾನ್ ಸಾಲಿ ರಾಮಚಂದ್ರರಾಯರು ವಿಶೇಷವಾದ ಅಭಿನಂದನೆಗೆ ಪಾತ್ರರಾಗಿದ್ದಾರೆ. ಬಾಲಕಾಂಡದ ಅಂತರ್ಭಾಗಕ್ಕೆ ಸೌಂದರ್ಯಗಳಿಗೆ ಮನಸೋತು ಹಲವರು ಮನವಾರೆ ಹೊಗಳುತ್ತಿರುವುದನ್ನು ನೋಡಿದರೆ ಇಂತಹ ಕಾವ್ಯವೊಂದು ಜನತೆಗೆ ಬೇಕಾಗಿ ತ್ತೆಂಬುದು ಸ್ಪಷ್ಟವಾಗುವುದರಿಂದ ಈ ಅಯೋಧ್ಯಾ ಕಾಂಡವಾದರೂ ಮೆಚ್ಚುಗೆಯನ್ನು ಪಡೆಯಬಹುದು. ಇಲ್ಲಿ ಶ್ರೀಮಾನ್ ಸಾಲಿಯವರ ಕಾವ್ಯಗಳಲ್ಲಿ ಸಾಮಾನ್ಯವಾಗಿ ತೋರುವ ಸೊಗಸೆಲ್ಲವೂ ಇರುವುದಲ್ಲದೆ ಶ್ರೀರಾಮನ ಉದಾತ್ತ ಜೀವನವು ಇನ್ನೂ ಸ್ಫುಟವಾಗಿರುವುದೊಂದು ವಿಶೇಷವಾಗಿದೆ. 'ಸದ್ಗುಣ ಧಾಮ'ನಾಗಿ 'ಲೋಕಕ್ಕೆ ಮಾವಹ'ನಾಗಿರುವ ಈ ಮಹಾಮಹಿಮನು-ತಂದೆಯೊಡನೆ, ತಾಯಂದಿರೊಡನೆ, ತಮ್ಮಂದಿರೊಡನೆ, ಸೀತೆಯೊಡನೆ, ಇನ್ನಿತರರೊಡನೆ ವರ್ತಿಸುವ ಉಚಿತವಾದ, ಉದಾರವಾದ, ನಯವಾದ ರೀತಿಯನ್ನು ನೋಡಿದರೆ ಅವನ ಜೀವನದ ರಹಸ್ಯವೇ ಹೊಳೆಯುವಂತಿದೆ. ಈ ಕಾರಣದಿಂದ ಈ ಭಾಗವು ಇನ್ನಷ್ಟು ಮನ್ನಣೆಯನ್ನು

ಪಡೆಯಬಹುದಾಗಿದೆ. ರಸಿಕರಾದ ಕನ್ನಡಿಗರು ಕಾವ್ಯ  
ವನ್ನು ಉಚಿತವಾದ ರೀತಿಯಲ್ಲಿ ಬರನಾಡಿಕೊಂಡು  
ಆನಂದಪಡಲೆಂದು ಹಾರೈಸುವ

ಕರ್ನಾಟಕ ಕಾಲೇಜು  
ಧಾರವಾಡ  
೫-೫-೨೫

}

ಎ. ಟಿ. ಸಾಸನೂರ

ಅಯೋಧ್ಯಾ ಕಾಂಡವು  
( ಪೂರ್ವಾರ್ಧವು )



ಶ್ರೀಃ

ಶ್ರೀರಾಮಚರಿತವು

ಅಯೋಧ್ಯಾಕಾಂಡವು

( ಪೂರ್ವಾರ್ಧವು )

ಪ್ರಥಮಾಧ್ಯಾಯವು

ಶ್ರೀರಘುಕುಲಮಣಿ

ವೀರಶಿರೋಮಣಿ

ಕಾರುಣಿಕಾಗ್ರಣಿ

ತಾರಕ ಶರಣು

೧

ಎಸಿತೋ ದಶರಥ-

ಜನಪನ ಸುಕೃತವು !

ಅನುಪಮಗುಣಿ ರಾ-

ಮನು ಮಗನವನಾ

೨

ಭ್ರಾಜತ್ ಸತ್ವನು

ರಾಜಸುತನು ರಾ-

ರಾಜಿಸುತಿರುವನು

ತೇಜದ ರಾಶಿ

೩

ಅಯೋಧ್ಯಾ ಕಾಂಡವು

ದಾಂತನು ಬಾಹ್ಯಾ-  
 ಭ್ಯಂತರಶುಚಿಯ-  
 ತ್ಯಂತಕುಶಲಮತಿ  
 ಶಾಂತಪ್ರಕೃತಿ ೪

ಪಿತೃಶುಶ್ರೂಷಾ-  
 ರತಿಯವನು ಕುಲೋ-  
 ಚಿತಮತಿ ಭಾಸ್ವತಾ-  
 ಪ್ರತಿಭಾಶಾಲಿ ೫

ಮೃದುಭಾಷಿ ಕಲಾ-  
 ವಿದನು ಸಮುನ್ನತ-  
 ಹೃದಯನು ಕಂಗೊಳಿ-  
 ಸಿದನು ದಯಾಬ್ಧಿ ೬

ಯೋಜಿಸಲೆಳಸಿದ-  
 ನೋಜೋನಿಧಿಯನು  
 ರಾಜನೊಸೆದು ಯುವ-  
 ರಾಜಪದದೊಳು ೭

ಆರಸನು ಕರೆಯಿಸೆ,  
 ನೆರೆದರು ಸಾಮಂ-  
 ತರು, ಸಚಿವರು, ವನಾ-  
 ನ್ಯಧು ಸಭೆಯಲ್ಲಿ ೮

ಜನಪತಿಯೀಪ್ಸಿತ-  
ವನು ತಿಳಿದನೆಂ-  
ದನು, “ಬೇಕೈ ನಿ-  
ಮ್ಮನುಮತಿಯಿದಕೆ” ೯

ಒಡರಿಸಲಾತನ  
ನುಡಿ ಸಮ್ಮದವನು,  
ನುಡಿದರು ಸಭ್ಯರು  
ಪೊಡವಿಯ ಪತಿಗೆ ೧೦

“ಯುವರಾಜನು ನಮು-  
ಗವನಿರಲಿ ಗುಣಾ-  
ರ್ಣವನು, ಮಹೀಪತಿ,  
ಸುವಿವೇಕನಿಧಿ ೧೧

“ಅಸಮಪರಾಕ್ರಮಿ-  
ಯೆಸೆವನುದಾತ್ತನು  
ದೇಸೆಗಳು ಸುಯಶಃ-  
ಪ್ರಸರದೆ ಬೆಳಗೆ ೧೨

“ಜಯಶಾಲಿ ಜನ-  
ಪ್ರಿಯನೂರ್ಜಿತಧನು  
ನಯಕೋವಿದನ-  
ಕ್ಷಯವಿಕ್ರಮನು ೧೩

“ ದೊರೆಯಾರವನಿಗೆ,  
ಧರಣೀಂದ್ರನೆ, ರಘು-  
ವರನಿಗೆ ಧರೆಯೊಳು  
ನರರೆಂಬರೊಳು ?

೧೪

“ ಅವನೀಶನೆ, ವಾ-  
ಡುವುದೈ ಶ್ರೀರಾ-  
ಘವನನು ಬೀಗನೆ  
ಯುವರಾಜನನು ”

೧೫

ಶ್ರೀರಘುವೀರನ  
ಚಾರುಸ್ತುತಿರವ-  
ವೂರಿತಸಭೆ ಸೊಂ-  
ಪೇರೆಸೆದಿತ್ತು

೧೬

ವನಧಿತರಂಗ-  
ಸ್ವನಗಂಭೀರವು  
ಜನನಿವಹಧ್ವನಿ  
ಜನಪನ ಸಭೆಯಾ

೧೭

ಗುರುಗೆಂದನು ಸ-  
ಭ್ಯರ ನುಡಿಯನು ಕೇ-  
ಳ್ಳರಸನು ಹಿಗ್ಗುತ್ತೆ,  
ಸುರಿಯೆ ಸುಖಾಶ್ರು

೧೮

ಪ್ರಥಮಾಧ್ಯಾಯವು

“ ಇವರಿತ್ತರು ರಾ-  
ಘವನಭಿಷೇಕೋ-  
ತ್ಸವಕನುಮತಿಯನು  
ಸುವಿಮಲಯಶನಾ ೧೯

“ ಗುರುವೆ, ಮನೋರಥ-  
ತರು ಕುಸುಮಿತವಾ-  
ಯ್ತೆರೆಯೆ ಜಲವನ-  
ಳ್ಳರಿನಲಿ ಜನರು ೨೦

“ ಸುದಿನವಿದುದಯಿಸಿ-  
ದುದು ನಿನ್ನಯ ಪಾ-  
ದದ ಕೃಪೆಯಿಂದವೆ,  
ಸದಮಲಹೃದಯಾ! ೨೧

“ ಕೊನೆಯಾಸೆಯಿದೊಂ-  
ದೆನಗೀಯುತ್ಸವ-  
ವನು ನೋಳ್ಪುದು ಕಣ್-  
ಮನವಾರೆ, ಮುನೀ! ೨೨

“ ಮನದೀಕಾಮನೆ-  
ಯನು ಕೆಯ್ಯೂಡಿಸು,  
ಮುನಿನಾಥಾ, ನಾ-  
ಳಿನ ದಿವಸದಲಿ” ೨೩

ಮುನಿಯಾಲಿಸಿ ನುಡಿ-  
 ದನು, “ ನಿನ್ನ ಭಿಮತ  
 ವನು ಸಲಿಸಲು ದೇ-  
 ವನು ಬಲ್ಲಿದನು ೨೪

“ ನೆರಹು ಸುವಸ್ತುನಿ-  
 ಕರವನು, ದೇವರ  
 ನೆರವನು ಯಾಚಿಸು,  
 ಧರಣೀನಾಥಾ ! ” ೨೫

ಪರಮಾನಂದದ-  
 ಲರಸನು ನುಡಿದನು,  
 “ ಗುರು, ನಡೆವೆನು ನೀ-  
 ನೊರೆದಂತೆಂ ” ದು ೨೬

ಸಲಿನಲಿದರು ಮನ-  
 ದಲಿ, ‘ ನೃಪ ಚಯ ! ’ ವೆಂ-  
 ದುಲಿದರು ಬಲ್ಲನಿ-  
 ಯಲಿ ನೆರೆದವರು ೨೭

ಕರೆದು ಸುಮಂತ್ರನ-  
 ನರಸನು ನುಡಿದನು,  
 “ ತ್ವರಿತದೆ ರಾಮನ  
 ಕರೆ ನೀನೆಂ ” ದು ೨೮

ಪ್ರಥಮಾಧ್ಯಾಯವು

ಜನಪತಿಯೋಲಗ-  
ವನು ತೀರಿಸಿ ನಡೆ-  
ದನು ಸದನಕೆ ಮುನಿ-  
ಯನು ಬೀಳ್ಕೊಂಡು ೨೯

ಬಂದನು ಜನತಾ-  
ನಂದನನಿತರೊಳು  
ಮಂದಸ್ಥಿತದಲಿ  
ತಂದೆಯ ಬಳಿಗೆ ೩೦

ಚರಣಾಂಬುಜಗಳಿ-  
ಗೆರಗಲವನು, ನ-  
ಲ್ವರಕೆಗಳಿಂದಲಿ  
ಹರಸಿದನರಸು ೩೧

ಪ್ರೇಮಾದರದಿಂ-  
ದಾಮಹನೀಯನು  
ರಾಮನು ನುಡಿದನು  
ಕೈಮುಗಿದೆದ್ದು ೩೨

“ಇನಕುಲಭೂಷಣ,  
ಜನಕನೆ, ನಿಮ್ಮದು  
ನನಗೇನಾಣತಿ,  
ಅನುರಾಗನಿಧೀ ? ” ೩೩

ಅಯೋಧ್ಯಾಕಾಂಡವು

ಮುದವಾಂತನು ವಿನ-  
ಯದಲಾತ್ಮಜನಾ-  
ಡಿದ ಮಾತನು ಕೇ-  
ಳಿದು ದಶರಥನು ೩೪

“ಯುವರಾಜನು, ರಾ-  
ಘವ, ನಾಳೆಯೆ ಆ-  
ಗುವೆ ತಳೆಯಲು ಭಾ-  
ರವನು ಧರಣಿಯಾ ೩೫

“ಸುಡಿವೆನು ನಿನಗೊ-  
ಳ್ಳುಡಿಯನು, ಜನತೆಯ-  
ಸಿಡಲಿರುವೆನು ನಿ-  
ನ್ನುಡಿಯೊಳು, ರಾಮಾ ೩೬

“ಹಿರಿಯರು ಪಿತೃಗಳು,  
ಸರಿಕರು ಬಂಧುಗ-  
ಳರಿವುದು, ಮಗು, ಕಿರಿ-  
ಯರು ಸುತರೆಂದು ೩೭

“ಪ್ರಜೆಗಳ ರಂಜನೆ  
ಖುಜುಚರಿತದ ಭೂ-  
ಭುಜರಿಗೆ ಧರ್ಮವು,  
ಸುಜನೋತ್ತಂಸಾ ೩೮

ಸ್ರಫಸಾಧ್ಯಾಯವು

“ಜಯಿಗಳು ವಿಜಿತೇಂ-  
ದ್ರಿಯರೈ, ಜಗವನು  
ಜಯಿಸುವರಲ್ಲವು  
ಜಯಶಾಲಿಗಳು ೩೯

“ಎಳೆವುದು ದಂಭವು  
ಕೆಳಗೆ ಕೆಳಗೆ, ತಮ-  
ದೊಳು ಮುಳುಗಿಸುವುದು  
ಮುಳಿಸು ನರರನು ೪೦

“ವಿನಯವು ಬಿರಿಮುಗು-  
ಳಿನಿಗಂಪಿನವೊಲು  
ಜನಿಯಿಸುವುದು ನಲ-  
ವನು ಜನತೆಯಲಿ ೪೧

“ಜನರುತ್ಕರ್ಷವೆ  
ಜನಪನ ಗುರಿಯೆಂ-  
ದನವರತವು ನೆನೆ  
ಮನದಲಿ, ರಾಮಾ ೪೨

“ವಿಲಸತ್ ಸುಕೃತಕೆ  
ನೆಲೆಯಾದೀರಘು-  
ಕುಲದಭಿಮಾನಕೆ  
ನೆಲೆ ನೀನಾಗ್ಯೆ ೪೩

ಅಯೋಧ್ಯಾಕಾಂಡವು

“ಗುರು ಹೇಳುವರಾ-  
ತೆರದಲಿ ನೀನಿಂ-  
ದಿರುಳನು ಕಳೆ ದೇ-  
ವರ ವೂಜಿಯಲಿ”

೪೪

ಅವಿಕ್ಯತಮನದಿಂ-  
ದವನೀಶನ ವಚ-  
ನವನಾಲಿಸಿ ರಾ-  
ಘವನು ನುಡಿದನು

೪೫

“ಇದು ವಚನವು ನ-  
ನ್ನದು, ರಘುವಂಶಕೆ  
ಒದಗದು ನನ್ನಿಂ-  
ದೊದಗದು ಕೊರತೆ”

೪೬

ಮನದಲಿ ನಲಿದರ-  
ಸನು ಹರಸಲು, ಬಂ-  
ದನು ರಘುವೀರನು  
ಜನನಿಯ ಬಳಿಗೆ

೪೭

ಇದು ಪ್ರಥಮಾಧ್ಯಾಯವು

ಶ್ರೀಃ

ದ್ವಿತೀಯಾಧ್ಯಾಯವು

ಶ್ರೀರಘುಕುಲಮಣಿ  
ವೀರಶಿರೋಮಣಿ  
ಕಾರುಣಿಕಾಗ್ರಣಿ  
ತಾರಕ ಶರಣು

೧

ಜನನಿಯ ಸಂದ-  
ಶನಕೆಂದೈತಂ-  
ದನು ರಘುನಾಥನು  
ಮನದೊಲವಿಂದೆ

೨

ಸ್ಥಿರಭಕ್ತಿಯಲೀ-  
ಶ್ವರಚಿಂತನದಲಿ  
ಬೆರೆತಿರುವಳು, ಮೆ-  
ಯ್ಮರೆತಿಹಳವಳು

೩

ಕಿರುನಗೆ ಮೊಗದಲಿ  
ಮಿರುಗುತ್ತಲಿರುವುದು,  
ಅರೆಗಣ್ಣೆಂದಲಿ  
ಹರಿವುದು ಜಲವು

೪

ಹೃದಯದ ಪಾವಿ-  
ತ್ಯದ ಬೆಳ್ಳಿಳಕದು  
ವದನದೊಳೆಸೆವುದು  
ಸುದತೀಮಣಿಯಾ

೫

ಜನನಿಯನೀಕ್ಷಿಸಿ  
ಮನದೊಳಗೆಂದನು,  
“ಜನಿಸಿದೆನಿವಳಲ-  
ದೆನಿತು ಸುಕೃತಿಯೋ !”

೬

ಅನಿತರೊಳಲ್ಲಿಗೆ  
ಜನಕಜಿ ಬಂದಳು,  
ಜನನಿಯೊಡನೆ ಬಂ-  
ದನು ಲಕ್ಷ್ಮಣನು

೭

ಧ್ಯಾನದಲವಳ ವಿ-  
ಲಿನತೆಯನು ಕಂ-  
ಡಾನತರಾದರು  
ವೆೞನದಲವರು

೮

ವರವರ್ಣಿನಿ ಕಣ್-  
ದೆರೆದಳು, ನಲಿದಳು  
ಹರಸುತವರನ-  
ಕ್ಕರಿನಲಿ ಸಾಧ್ವಿ

೯

“ಬಂದುದದೇನೈ  
ಕಂದಾ, ಸಂಜೆಯೊ-  
ಳಂದಿಲ್ಲಿಗೆ ನೀ-”  
ಸಂದಳು ಮಹಿಷಿ ೧೦

“ಯುವರಾಜತ್ವವು,  
ಸುವಿಮಲೆ, ನನಗಾ-  
ಗುವುದೌ ನಾಳಿನ  
ದಿವಸವೆ, ತಾಯೇ ೧೧

“ಕರೆಯಿಸಿ ನನಗಿಂ-  
ತರಸನು ನುಡಿದನು,  
ಅರುಹಲದನು ಬಂ-  
ದಿರುವೆನು, ದೇವೀ ೧೨

“ನಿನ್ನಯ ಕೃಪೆಯಿರ-  
ಲೆನ್ನೊಳು, ನೀನೆ-  
ನ್ನುನ್ನತಿಕಾರಣ-  
ವುನ್ನ ತಚರಿತೇ” ೧೩

ಮಗನಿಗೆ ನುಡಿದಳು  
ನಗೆವೊಗದಲಿ ಸತಿ,  
“ಮಗು, ಬಾಳೈ ಸುಕೃ-  
ತಿಗೆ ನೆಲೆಯಾಗಿ ೧೪

“ಸಿರಿಯಿರಲಿರದಿರ -  
ಲಿರದು ಕೊರತೆ, ಸ-  
ಚ್ಚ ರಿತವು ಬಾಳಿನ  
ತಿರುಳ್ಳೈ, ರಾಮಾ !

೧೫

“ನೆನೆ ರಘುಕುಲಜಾ-  
ತನು, ದಶರಥತನ-  
ಯನು, ಜನಕನಿಗಳಿ-  
ಯನು, ನೀನೆಂದು

೧೬

“ಶಿವಮಸ್ತು ಸದಾ  
ತನ, ರಾಮ, ತನೂ-  
ಭವ, ರಘುಕುಲವೈ-  
ಭವ, ಧೃತಿಮೇರೋ !”

೧೭

ಜನನಿಯ ನುಡಿಗೇ-  
ಳ್ಳನುನಯದಿಂದವ-  
ಳನು ವಂದಿಸಿ ನುಡಿ-  
ದನು ದಾಶರಥಿ

೧೮

“ಇದು ಪಾವನವಾ-  
ದುದು, ನೀವೆನಗೆಂ-  
ದುದು, ನಡೆವೆನು ನಾ-  
ನಿದನನುಸರಿಸಿ”

೧೯

ಎಂದು ಸುಮಿತ್ರಾ-  
 ಸಂದನನೊಡನೈ-  
 ತಂದನು ತನ್ನಯ  
 ಮಂದಿರಕವನು ೨೦

ಇದು ಗೂಢವು, ಹಿತ-  
 ವೊದಗಲು ಪರರಿಗೆ,  
 ಎದೆಗುದಿ ಕುಜನರಿ-  
 ಗೊದವುವುದೇಕೋ ? ೨೧

ಅಲ್ಲಿಯು ಉತ್ಸವ-  
 ಎಲ್ಲಿಯು ಉತ್ಸವ-  
 ವೆಲ್ಲೆಲ್ಲಿಯು ಪುರ-  
 ದಲ್ಲುತ್ಸವವು ೨೨

ಹೊಳೆವುವು ಬೀದಿಗ-  
 ಳೊಳು ಸಾಲ್ದೀವಿಗೆ-  
 ಗಳು, ಸುತ್ತೆಲ್ಲಿಯು  
 ಬೆಳಕೇ ಬೆಳಕು ೨೩

ದೇಸೆಗಳನು ಪಳಂ-  
 ಚಿಸುತ್ತೇರಿದುದಾ-  
 ಗಸಕೆ ಘನಧ್ವನಿ-  
 ಯೊಸಗೆವರೆಗಳಾ ೨೪

ತೆರತೆರದಲಿ ಸಿಂ-  
ಗರಿಸಿರುವರು ಪೌ-  
ರರು ಪುರವು ಮನ್ನೋ-  
ಹರವಾಗೆಸೆಯೆ ೨೫

ಶ್ರೀರಾಮನ ಜಯ-  
ಕಾರಧ್ವನಿ ದೊರೆ  
ಕ್ಷೀರಾಂಬುಧಿಗಂ-  
ಭೀರಸ್ವನಕೆ ೨೬

ಜನರಾವುತ್ಸವ-  
ವನು ಕಂಡೊಡನೆಯೆ  
ವನಿತೆಗದೊರ್ವಳಿ-  
ಗೆನಿತೊಡಲುರಿಯೋ ! ೨೭

ಉರಿಯುರಿದಳು ಹ-  
ಲೊರೆದಳು ಮಂಥರೆ  
ಪರುಷಾಶಯೆ ಕಿಂ-  
ಕರಿ ಕೇಕಯಿಯಾ ! ೨೮

ಏಕದು ತಂದಳೊ  
ಶೋಕಾವಹೆಯನು  
ಕೇಕಯಿ ತವರಿಂ-  
ದಾಕುಬ್ಬಿಯನು ? ೨೯

ಸಿಡಿಮಿಡಿಗೊಳುತಲಿ  
ನಡೆದಳು ಕೇಕಯಿ-  
ಯೆಡೆಗಾಕುತ್ತಿತೆ  
ಕಿಡಿಕಿಡಿಯಾಗಿ

೩೦

ಪುರದಾನಂದವ-  
ನುರಿಹಲಿಕವಳಾ-  
ಬಿರುನುಡಿಗಳೆನಿ-  
ತಿರುವುದೊ ನಂಜು !

೩೧

“ಹೊರಗೆತ್ತಲು ಪೌ-  
ರರು, ನೋಡೌ, ನೆರೆ-  
ದಿರುವರು, ನಲಿವರು  
ಪರವೋತ್ಸವದೆ

೩೨

“ಕೇಳೌ ರಾಮನು  
ನಾಳಿನ ದಿನದಲಿ  
ಆಳುವನಹನವ-  
ನೆಳಿಗಿಯಹುದು !

೩೩

“ಸವತಿಯ ಮಗನಿಗೆ  
ಯುವರಾಜತ್ವವು !  
ಬವಣಿಗೆ ಗುರಿ ನಿ-  
ನ್ನವನು ಭರತನು !

೩೪

“ವೋಸಕೆ ಸಿಲುಕಿದೆ-  
ಯೀಸುದಿನವು ನೀ-  
ನೈಸಿರಿ ನಿನ್ನದು  
ಬೀಸಗೆಯ ಹೊಳೆ !” ೩೫

ಕುದಿದಿಂತವಳೆಂ-  
ದುದನಾಲಿಸಿ ನಡು-  
ಗಿದುದೆದೆ ಬಲುನೊಂ--  
ದುದು ಕೇಕಯಿಯಾ ೩೬

“ಇದು ಭೀಷಣವಾ-  
ದುದು ನುಡಿ ನೀನೆಂ-  
ದುದು, ನುಡಿದೈ ಭೇ-  
ದದ ಮಾತನಲೇ ! ೩೭

“ಭರತನವೋಲೆ-  
ಲ್ಲರು ಮಕ್ಕಳು, ನಾ-  
ನರಿಯೆನೆಲೌ ಮಂ-  
ಥರೆ, ಭೇದವನು ೩೮

“ಪ್ರೇಮಾಂಭೋನಿಧಿ  
ರಾಮನು ಸದ್ಗುಣ-  
ಧಾಮನು ಲೋಕ-  
ಕ್ಷೇಮಾವಹನು ೩೯

ದ್ವಿತೀಯಾಧ್ಯಾಯವು

“ಅವನಿಗೆ ಕೊಡುವನು  
ಯುವರಾಜತ್ವವ-  
ನವನೀಪತಿಯುಚಿ-  
ತವನೆಸಗುವನು

೪೦

“ಹಿರಿಯನು ರಾಮನು,  
ಹಿರಿಯನಿಗಾಳಿಕೆ-  
ಯಿರಬೇಕೆಂಬುದು  
ಹಿರಿಯರ ನೀತಿ

೪೧

“ಸುವಿಮಲರೌ ರಾ-  
ಘವರವರಲಿ ಮೋ-  
ಸವು, ಮಂಥರೆ, ಸಂ-  
ಭವಿಸುವುದೆಂತೌ ?

೪೨

ಎಲ್ಲರಿಗಿದರಿಂ-  
ದುಲ್ಲಸವಿರುತಿರೆ,  
ಖುಲ್ಲತನವು ನಿನ-  
ಗೆಂಲ್ಲಿಂದಾಯ್ತೌ ?

೪೩

“ಅಹಿತವನೆಸಗಲು.  
ಬಹುದೇನೆ ಜಗತ್-  
ಸುಹೃದನಿಗೆ ರಘೂ-  
ದ್ವಹನಿಗೆ ನಾನು ?

೪೪

ಆಯೋಧ್ಯಾಕಾಂಡವು

“ಕೆಡುಕನು ನುಡಿದೈ !  
ಹುಡಿಗೂಡದೆ ಹೆಸ-  
ರೆಡರನು ಮಂಗಲ-  
ಕೊಡರಿಸಿದವರಾ !

೪೫

“ಪ್ರಿಯನೆನಗೆ ಶುಭಾ-  
ಶ್ರಯನಾರಾಮನು !  
ಭಯವವನಿಂದೆ-  
ಲ್ಲಿದೌ ಎನಗೆ ?

೪೬

“ಗೆಲುವಾಗಲಿ, ಮಂ-  
ಗಲವಾಗಲಿ ರಘು-  
ಕುಲವೆೌಳಿಗೆ, ಬೆಳ-  
ಗಲಿ ಯಶವವನಾ !”

೪೭

ಒಲಿದೊಲಿದಿಂತೆನು-  
ತಲಿ ಕೇಕಯಿ ಗುಣ-  
ಸಿಲಯನನಕ್ಕಿರಿ-  
ನಲಿ ಹರಸಿದಳು

೪೮

ಇದು ದ್ವಿತೀಯಾಧ್ಯಾಯವು

ಶ್ರೀಃ

ಶೃತಿರಯಾಧ್ಯಾಯವು

ಶ್ರೀರಘುಕುಲಮಣಿ

ಏರಶಿರೋಮಣಿ

ಕಾರುಣಿಕಾಗ್ರಣಿ

ತಾರಕ ಶರಣು

೧

ಉರಿಯೊಳಗೆಣ್ಣೆಯ -

ಸರಚಿದವೊಲು ಮಂ -

ಥರೆಯ ಹೃದಯದುರಿ -

ಯುರಿದುದು ಮಸಗಿ

೨

ಎದೆಯೊಳು ಕುದುದು -

ಕ್ರಿದಸೂಯೆಯೆ ಆ -

ದುದು ಮಂಥರೆಯಾ -

ಟದ ಬಿರುವಾತು !

೩

ಮರುಳೀಕೆಯನಾ -

ವರಿಸಿದುದೆಂತೋ ?

ಅರಿವುದೊರೆದು ಮೆ -

ಯ್ಯರೆದಳದೆಂತೋ ?

೪

•ಭರತನಯೋದ್ಭವೋ-  
ಳಿರದಿಹ ಸಮಯವ-  
ನರಸಿಹನೌ ನಿ-  
ನ್ನರಸು ವಿಮಲನು !

೫

“ಪ್ರೀತಿಯ ತಮ್ಮನು  
ಮಾತುಳನಲ್ಲಿರೆ,  
ಏತಕೆ ರಾಮನಿ-  
ಗಾತುರತೆಯಿದು ?

೬

•ಭರತನ ಭಯವಾ-  
ವರಿಸಿರಲಿಂತಾ-  
ತುರತೆಯಿವರಿಗೆಂ-  
ದರಿವುದು ತಪ್ಪೇ ?

೭

“ಹೃದಯವು ಭಯಕಾ-  
ಸ್ಪದವಾಗಿರಲಾ-  
ವುದು ಮನುಜನು ಮಾ-  
ಡದಪಾಯವದು ?

೮

“ಆರೌ ತನ್ನ ಧಿ-  
ಕಾರಕೆ ಭಂಗವ  
ಸೈರಿಸುವವನೀ-  
ಧಾರಿಣಿಯಲ್ಲಿ

೯

“ಹೊರಗಿರುವವನನು  
ಹೊರಗನವರತವು  
ಇರಿಸಲು ಯತ್ನಿಸಿ-  
ದಿರನೆ ರಘುಪತಿ

೧೦

“ಭರತನಯೋಧ್ಯೆಗೆ  
ಬರಲಿಚ್ಛಿಸಿದೊಡೆ,  
ಬರಲೀವರೆ ಭಯ-  
ಭರಿತಹೃದಯರು ?

೧೧

“ಹತಭಾಗಿನಿ, ದು-  
ರ್ಗತಿವಶಿಯಾದ್ಯೆ !  
ಸುತದರ್ಶನವಿ-  
ನ್ನತಿಕಠಿಣವಲೇ !

೧೨

“ಐಸಿರಿಯೆಲ್ಲವು  
ಕೌಸಲ್ಯೆಗೆ, ನಿನ-  
ಗಾಸರವಿಲ್ಲವು,  
ದಾಸಿಯವಳಿಗೆ !

೧೩

“ಬಗೆಬಗೆಯಿಂದಲಿ  
ಹಗೆಗಳ ಕೀಳ್ಗೆ-  
ಯ್ಮೆಗೆ ಗುರಿಯಾಗಿಹ  
ಮಗನನು ಕಾಯೆೌ !”

೧೪

ಅಡೊ ಮಂಥರೆ ಹರ-  
ವಿದ ಬಲೆಯೊಳು ಸಿಲು-  
ಕಿದಳಕಟಾ ಅರಿ-  
ಯದೆ ಕೈಕೇಯಿ ! ೧೫

ಅರಮನೆಯಾದುದು  
ಸೆರೆಮನೆಯವಳಿಗೆ !  
ಅರಸನನಿಣಿಸಿದ-  
ಳರಿಯೆಂತವಳು ! ೧೬

ಒಡರಿತಿದೇನೆಂ-  
ದಡಿಗಡಿಗಂಗನೆ  
ನಿಡುಸುಯ್ದಳು, ಬಲು  
ನಡುನಡುಗಿದಳು ೧೭

“ಸುತನನು ಕಳುಹಲು  
ಮತಿಯೇಕಾಯ್ತೋ ?  
ಅತಿಕಠಿಣವು ದೆಸೆ !  
ಗತಿಯಿನ್ನೇನು ? ೧೮

“ಅರರೇ ! ಕೊಯ್ದನು  
ಕೊರಲನು ಕಪಟದೆ  
ಕರುಣಾಹೀನನು  
ಸರಪತಿಯೆನ್ನಾ ! ೧೯

“ಅಹಿವಿಷದಂತೀ-  
ಕುಹಕವು, ಮಂಥರೆ,  
ಅಹಿತವನೊದಗಿಸ-  
ದಿಹುದೆ ಮಗನಿಗೆ ? ೨೦

“ಅಹಹಾ ! ಮೋಸವು  
ದಹಿಸುವುದೆದೆಯನು !  
ಇಹುದೆ ಉಪಾಯವು ?  
ಸಹಿಸೆನುರಿಯನು ! ೨೧

“ಬಲೆಯಲಿ ಸಿಲ್ಕಿದೆ-  
ನಲೆ ! ನಿರ್ಮಾಲ್ಯದ-  
ವೊಲು ಜನ್ಮವು ನಿ-  
ಷ್ಫಲವಾಯ್ತುಕಟಾ ! ೨೨

“ಅಳಿದೆಸೆಯೆನಗ-  
ಗ್ಗುಳಿಕೆ ಸಪತ್ನಿಗೆ !  
ಹಳಿಗೆನ್ನಯ ಹೆಸ-  
ರೊಳಗಾಯ್ತುಮಾ ! ೨೩

“ಮಗನನು ಕಾಣುವೆ  
ಬಗೆಯೀಕೈಕೇ-  
ಯಿಗೆ ತೋರದು ! ದು-  
ರ್ಭಗೆ ನಾನತ್ತೀ ? ೨೪

“ಇನ್ನಿ ಹರಾರೇನ-  
ಗೆನ್ನ ವರೆಂಬರು ?  
ಎನ್ನನು ಕಾಯ್ವರು  
ಬನ್ನ ದೊಳಾರು ?

೨೫

“ತೋರಿಸು, ಮಂಥರೆ,  
ದಾರಿಯನೆನಗಿ-  
ನ್ನಾರಿಹರೌ ಗತಿ  
ಬೀರೆನಗಿಲ್ಲಿ ?”

೨೬

ಮಿಡುಕುತೆ ಕಂಬನಿ-  
ಮಿಡಿಯುತೆ ಕೇಕಯಿ  
ನುಡಿಯೆ, ವಿಷೋದರಿ  
ನುಡಿದಳು ಕುಬ್ಜೆ

೨೭

“ಹೆದರದಿರಿದಕಿರು-  
ವುದು ಮಾರ್ಗವು, ಮೋ-  
ಸದೆ ಬಲೆಯನು ಹರ-  
ವಿದನೌ ನೃಪತಿ !

೨೮

“ಮನವಿರೆ, ಮಾರ್ಗವು  
ಸನಿಹದಲಿರುವುದು;  
ನೆನೆ, ಕೇಕಯಿ, ಹಿಂ-  
ದಿನ ವೃತ್ತವನು

೨೯

ತೃತೀಯಾಧ್ಯಾಯವು

“ಕಲೆಯೆ ಸುರರು, ನಿ-  
ನ್ನರಸನು ಹೋದನು  
ಸುರಲೋಕಕೆ ದನು-  
ಜರನು ಮುರಿಯಲು                      ೩೦

“ಧರಣೀಪತಿ ದೈ-  
ತ್ಯರನಿದಿರಿಸಿ ಸಂ-  
ಗರದಲಿ ಮೆರೆದನು  
ತರಿದಿಕ್ಕುತ್ತಲಿ                              ೩೧

“ಅಸಮಧೃತಿಯ ಸಾ-  
ಹಸವನು ನೀನೀ-  
ಕ್ಷಿಸುತ್ತಿದ್ದೆ ಸಂ-  
ತಸದೆ ಬಳಿಯಲಿ                              ೩೨

“ಅರಿಗಳ ಕೆಯ್ದುಗ-  
ಳರಿತಕೆ ಮೆಯ್ ಬಿರಿ-  
ತಿರಲಾತನನುಪ-  
ಚರಿಸಿದೆ, ಪೊರೆದೆ                              ೩೩

“ಮನವೊಸೆದೆಂದನು,  
‘ನಿನಗೆ ವರದ್ವಯ-  
ವನು, ಕೇಕಯಿ, ಕೊಡು-  
ವನು ನಾನೆ’ಂದು                              ೩೪

“ಸುರುಚಿರವಚನದೆ  
ನರಪತಿಗಿಂತು-  
ತ್ತರವನು ನೀನಾ-  
ದರದಿಂದಿತ್ತೈ

೩೫

“ ಉಳಿದಿರಲೀವರ-  
ಗಳು ನಿನ್ನಲ್ಲಿಯೆ,  
ಬಳಸೆನು ನಾನೀ-  
ಗಳೆ, ಭೂಪಾಲಾ’

೩೬

“ಅಂದಾತೆರದಿಂ-  
ದೆಂದುದೆ ಒಳ್ಳಿದ-  
ನಿಂದೊದಗಿಸುವುದು,  
ಸಂದೆಯವಿಲ್ಲಾ

೩೭

“ಭರತನಿಗೈಸಿರಿ  
ಬರುವುದು, ಮತ್ತೆದು  
ಸ್ಥಿರವಹುದೀವರ-  
ವೆರಡರ ಬಲದೆ

೩೮

“ಬರಲಿಂದೀಮಂ-  
ದಿರಕರಸನು, ಮುಳಿ-  
ದಿರು, ನುಡಿಯಿಸೆ, ಬಾ-  
ಯೆರೆಯಲುಬೇಡಾ

೩೯

“ಕಿವಿಗುಡಬೇಡಾ  
ಅವನಿಪನಾಡುವ  
ಸವಿವಾತಿಗೆ, ನಿ-  
ದ್ರ್ವವೆಯಾಗಿಹುದೌ !                      ೪೦

“ಹೃದಯದೊಳೇನಿರು-  
ವುದು ನುಡಿ, ಸಲಿಸುವೆ-  
ನದನೆಂದೊಡೆ ನುಡಿ-  
ವುದು ನೀನಿಂತು                      ೪೧

“ ಸ್ಮರಣೆಯಲಿರುವುದೆ  
ವರಗಳನಿತ್ತುದು,  
ನರಪತಿ, ದೇವಾ-  
ಸುರಯುದ್ಧದಲಿ ?                      ೪೨

“ಉಳಿದಿಹುವಾವರ-  
ಗಳು, ನಲ್ಲನೆ, ನಿ-  
ನ್ನೊಳು, ಬೇಡುವೆನೀ-  
ಗಳೆ ನಾನವನು                      ೪೩

“ಇನವಂಶಲಲಾ-  
ಮನೆ, ಪಾಲಿಸು ನುಡಿ-  
ಯನು, ಸತ್ಯವ್ರಾ-  
ಣನೆ, ಭೂಪಾಲಾ !                      ೪೪

“ವರವೊಂದೆನ್ನೆಯ  
ಭರತನಿಗೀಗಳೆ  
ತರಲೀರಾಚ್ಯದ  
ಸಿರಿಯೆಲ್ಲವನು !

೪೫

“ವರವಿದು ಮತ್ತೊಂ-  
ದಿರದೊಡವೂರ್ಣವು;  
ಸ್ಥಿರವಲ್ಲದ ಸಿರಿ-  
ಸಿರಿಯೆಂತಹುದು ?

೪೬

“ಮನೆಯಲಿರದೆ ರಾ-  
ಮನು, ನೃಪ, ಕಳೆಯಲಿ  
ವನದಲಿ ವರುಷಗ-  
ಳನು ಹದಿನಾಲ್ಕು !”

೪೭

“ಎದೆಗಿಡದಿಂತವ-  
ನಿದಿರಲಿ ನುಡಿ ನೀ-  
ನೊದಗುವುದಾ ಸಂ-  
ಪದವು ಮಗನಿಗೆ

೪೮

“ಚತುರತೆಯಿಂದೀ-  
ಪ್ಪಿತವನು ಸಾಧಿಸು,  
ಹಿತವನು, ಕೇಕಯಿ,  
ಸುತನಿಗೊದಗಿಸು”

೪೯

ತೃತೀಯಾಧ್ಯಾಯಃ

ಅದು ನೀರೊಳು ಕೆಸ-  
ರದು ಹಾಲೊಳು ಹುಳಿ  
ಅದು ಮಂಥರೆಯಾ-  
ಡಿದ ಕೀಳುನುಡಿ !

೫೦

ಇದು ತೃತೀಯಾಧ್ಯಾಯಃ

ಶ್ರೀಃ

ಚತುರ್ಥ್ಯಾಧ್ಯಾಯವು

ಶ್ರೀರಘುಕುಲಮಣಿ

ವೀರಶಿರೋಮಣಿ

ಕಾರುಣಿಕಾಗ್ರಣಿ

ತಾರಕ ಶರಣು

೧

ಮನುಜನ ಮನವೇ-

ನನೊ ಬಯಸುವುದೇ-

ನನೊ ಗೆಯ್ವುದು ವಿಧಿ !

ಎಸಿತು ವಿಷಮವೋ !

೨

ಅಸಮಯಶನನಾ-

ವಸುಧಾಧಿಪನನು

ವ್ಯಸನಕೆ ಗುರಿಯಾ-

ಗಿಸಿದವಳಬಲೆ !

೩

ಸಾಕೇತಾಧಿಪ-

ನೇಕೈತಂದನೊ

ಕೈಕೇಯಿಯ ಗೃಹ-

ಕಾಕಾಲದಲಿ ?

೪

ಏನನೊ ನೋಡಿದ-  
ನಾನರನಾಥನು;  
ವೆನೊಸವೆ ತುಂಜಿಹು-  
ದಾನಿಲಯದಲಿ ೫

ಹೊರಗನಿತುತ್ಸವ-  
ವಿರಲೊಳಗೆಲ್ಲಿಯು  
ವಿರಸತೆಯೆದೆಯನೆ  
ಬಿರಿಯಿಸುವುದಲೇ ! ೬

ಬರಿನೆಲದಲಿ ಮಲ-  
ಗಿರುವಳು ಕೇಕಯಿ,  
ತೊರೆದೊಗೆದಿಹಳಾ-  
ಭರಣವನವಳು ೭

ಕೆದರಿದ ಕೂದಲ  
ಹೊದಿಕೆಯೊಳಡಗಿರು-  
ವುದು ಲಲಿತಾಂಗಿಯು  
ವದನಾಂಬುಜವು ೮

ಕೆರಳಿದ ಹಾವಿನ  
ತೆರದಿಂದೆಡವಿಡ-  
ದುರಿಯುರಿಯುತೆ ಫೂ-  
ತ್ಕರಿಸುತ್ತಲಿಹಳು ೯

ಪರಿಚಾರಿಕೆಯರ-  
ನಿರಲೀಯಳು ಭೀ-  
ಕರದರ್ಶನೆ ನಿ-  
ಷ್ಕುರೆ ನೆರೆಯಲ್ಲಿ ! ೧೦

ಪ್ರಿಯವನು ಸವಿಯಲು  
ಬಯಸಿದ ನೃಪನ-  
ಪ್ರಿಯವನು ಕಾಣುತ್ತೆ  
ಭಯವೈದಿದನು ೧೧

ಪಾಪಿಗೆ ನುಡಿದನ-  
ಪಾಪನು ಭೂಪತಿ,  
“ಕೋಪವು ನಿನಗೇ-  
ಕೀಪರಿಯೊಳಿದು ? ೧೨

“ಮಾನಿನಿ, ನಿನಗಸ-  
ಮಾನವನೆಸಗಿದ-  
ರೇನಾರಾದರು  
ಹೀನಮನುಜರು ? ೧೩

“ಇದು ಸಮಯವು ಸ-  
ಮುದಕಿರುತಿರಲಿಂ-  
ತಿದು ದುರ್ಮನವೇ-  
ಕಿದು ಮುಳಿಸೇಕೆ ? ೧೪

“ವನಿತಾಮಣಿ, ನಾ-  
ಳಿನ ದಿನವದು ರಾ-  
ಮನಿಗಭಿಷೇಕದ  
ದಿನವೆಂದರಿಯೆೌ” ೧೫

“ಇಂತುತ್ಸವದಲಿ  
ಸಂತಸಗೆಟ್ಟೀ-  
ಕಾಂತದಲಿರುವುದ-  
ಕೆಂತಾಯ್ತು ಮತಿ ? ೧೬

“ಅನುಚಿತವು, ಮನ-  
ಸ್ವಿನಿ, ಮಂಗಲದಲಿ  
ಮುನಿಸೆಂಬುದು; ಮುದ-  
ವನು ತಳೆ, ದೇವೀ ! ೧೭

“ಕಡಲುಡಿಗೆಯ ನೆಲ-  
ದೊಡೆತನವೆಮ್ಮದು,  
ನುಡಿ ನಿನ್ನಿಷ್ಟವ-  
ನಿಡುವೆವು ತಂದು ೧೮

“ಬಿಡು ಮುಳಿಸನು ನೀ-  
ನೆಡೆಗುಡು ನಲೈಗೆ;  
ನುಡಿ, ಕೇಕಯಿ, ನಲ್-  
ನುಡಿಗಳನ್ನಿನ್ನು ೧೯

ಅಯೋಧ್ಯಾ ಕಾಂಡವು

“ಮನದಲ್ಲಿದ್ದುದು-  
ನೆನಗೊರೆಯದೊಡೆಂ-  
ತಿಸಿಯಳೆ, ಹೇಳಿ-  
ವೆನು ನಾನದನು ?” ೨೦

ಹೃದಯವು ದಯೆದೋ-  
ರದು ದಶರಥನಾ-  
ಡಿದ ಮಾತಿಗೆ ಕರ-  
ಗದು ಕೇಕಯಿಯಾ ! ೨೧

ಸಿಡುಸುಯ್ಯಳು, ಕಿವಿ-  
ಗುಡಳವನೀಶನ  
ಸುಡಿಗಳಿಗೇನನು  
ಸುಡಿಯಳು ವಾಮೆ ೨೨

ಧರಣೀಪತಿ ತ-  
ನ್ನರಸಿಗೆ ದೀನ-  
ಸ್ವರದಲಿ ನುಡಿದನು  
ಕರುಣಾಸ್ಪದನು ೨೩

“ಅಕಟಕಟಾ ! ಏ-  
ತಕೆ ಚಿತ್ತವ್ಯಥೆ ?  
ವಿಕ್ಯತಿಯಿದೇತಕೆ ?  
ಸುಕ್ಯತಿನಿ, ಹೇಳು ೨೪

“ಮನದಲ್ಲಿದ್ದುದು-  
ನನುಮಾನಿಸದಲೆ  
ಎನಗುಸಿರೌ, ಮಾ-  
ಸಿನಿ, ಮನದನ್ನೆ !

೨೫

“ಪ್ರಿಯೆ, ಹೇಳಾ, ಕೇ-  
ಕಯಿ, ರಾಮನವೊಲು  
ಪ್ರಿಯನೆನಗೆ ಜಗ-  
ತ್ರಯದೊಳಗಾರು?

೨೬

“ಅವನಾಣೆ ನೃಪುಂ-  
ಗವನಾಣೆಯಭೀ-  
ಷ್ಯವನೀಗಳೆ ಸಲಿ-  
ಸುವೆನೌ ನಿನ್ನಾ

೨೭

“ಇದು ಮೌನವು ನಿ-  
ನ್ನದು, ಸುಂದರಿ, ಎ-  
ನ್ನೆದೆಯನು ಕೊರೆಕೊರೆ-  
ವುದು, ದಯೆದೋರು !”

೨೮

ಜನನಾಥನ ನುಡಿ-  
ಯನು ಕೇಳಿದಳಂ-  
ಗನೆ ನುಡಿದಳು ಕೈ-  
ಯನು ಹಿಡಿಡಿತ್ತು

೨೯

“ಕ್ಷೈತಿಪತಿ, ಸತ್ಯ-  
ವ್ರತ, ಭಾಷೆಯನು-  
ಕ್ಷೈತವಾಗಿದು ನಿ-  
ಶ್ಚಿತಮುತಿಯಿಂದೆ, ೩೦

“ಕುಶಲವು ಮೋಹಕೆ  
ವಶನಾಗದೆ ಕುಲ-  
ಯಶವನು ಕಾಯ್ದುದು,  
ದಶರಥನೈವತೀ ! ೩೧

“ಸ್ತುರಣೆಯಲಿರುವುದೆ  
ವರಗಳನೊಲಿದಿ-  
ತ್ತಿರುವುದು ದೇವಾ-  
ಸುರಯುಧದಲಿ ? ೩೨

“ಉಳಿದಿಹುವಾವರ-  
ಗಳು, ದೇವಾ, ನಿ-  
ನ್ನೊಳು, ಬೀಡುವೆನೀ-  
ಗಳೆ ನಾನವನು ೩೩

“ವರವೊಂದೆನ್ನಯ  
ಭರತನಿಗೀಗಳೆ  
ತರಲೀರಾಜ್ಯದ  
ಸಿರಿಯೆಲ್ಲವನು ೩೪

“ವರವಿದು ಮತ್ತೊಂ-  
 ದರದೊಡವೂರ್ಣವು;  
 ಸ್ಥಿರವಲ್ಲದ ಸಿರಿ  
 ಸಿರಿಯೆಂತಹುದು ?

೩೫

“ಮನೆಯಲಿರದೆ ರಾ-  
 ಮನು, ಸೃಪ, ಕಳೆಯಲಿ  
 ವನದಲಿ ವರುಷಗ-  
 ಳನು ಹದಿನಾಲ್ಕು”

೩೬

ಬಳಿಕೆಂದಳು, “ವರ-  
 ಗಳನಿವನೀಯದೊ-  
 ಡಳಿವೆನು ನಾನೀ-  
 ಗಳೆ ಸಂಜುಂಡು !”

೩೭

ಅರರೇ ಸ್ವೈರಿಣಿ-  
 ಯುರಿವೆಂಕೆಯನೇ  
 ಇರಿಸಿದಳಲರೊಳು  
 ಕರುಣೆಯನುಳಿದು !

೩೮

ಬಲವೆಂದನು ಸೃಪ-  
 ತಿಲಕನು ಬಲೆಯೊಳು  
 ಸಿಲುಕಿದ ಸಿಂಹದ-  
 ವೊಲು ಬಗೆಗುಂದಿ

೩೯

ಕೂರಲಗೆದೆಯೊಳು  
 ಸೇರುವ ತೆರದಲಿ  
 ಸೇರಿತು ವನಿತೆಯ  
 ದಾರುಣದ ನುಡಿ

೪೦

ಮೀರಿದ ದುಃಖದೆ  
 ಧೀರತೆಯಳಿದಿತು,  
 ಆರಿತು ನಾಲಗೆ,  
 ಬಾರದು ಮಾತು !

೪೧

ಹಿರಿದಾವ್ಯಥೆ ! ನೆಲೆ-  
 ಕುರುಳಿದನದರಿಂ-  
 ದರಿವಳಿದಲ್ಲಿಯೆ  
 ಧರಣೀಶ್ವರನು !

೪೨

ಮರುಗಳು ನಿರ್ಘೃಣೆ-  
 ಯರಸನ ದುರ್ದಶೆ-  
 ಗರರೇ ! ಸೆಲೆ ಬ-  
 ತ್ತೀರುವುದು ದಯೆಯಾ !

೪೩

ಜನಪತಿಯೆಚ್ಚ -  
 ತ್ತನು, ಕೈಕೇಯಿಗೆ  
 ಮುನಿದೆಂದನು ಬಿರು-  
 ದನಿಯಿಂದಿಂತು

೪೪

“ ಎಲೆ ಕುತ್ತಿಸ್ಸೆ, ರಘು-  
ಕುಲಘಾತಿನಿ, ದು-  
ಶ್ಚಲೆ, ತಪ್ಪೇನೆ-  
ನ್ನಲಿ ರಾಮನಲಿ ?

೪೫

“ಎನಯಿ ನಿರಾಗಸ-  
ಸನುಪಮಗುಣಿ ರಾ-  
ಮನು; ನಾನವನನು  
ವನಕಟ್ಟುವುದೇ ?

೪೬

“ಪಿತೃದೇವನಿಗ-  
ಕ್ಷತಶೀಲನಿಗ-  
ಪ್ರತಿಮನಿಗೇಕೌ  
ಸ್ಥಿತಿ ವನದೊಳಗೆ ?

೪೭

“ಬದುಕಲು ಜಗವಾ-  
ರದು ರವಿಯಿರದಿರೆ,  
ಬದುಕೆನು ರಘುಪತಿ-  
ಯಿದಿರೊಳಿರದಿರೆ !

೪೮

“ ನೀರನು ತೊರೆದಿರ-  
ಲಾರದು ಮೀನಿರ-  
ಲಾರೆನೆಲೌ ರಘು-  
ವೀರನನುಳಿದು !

೪೯

“ಕೋರಲಲಿ ನಲವಿಂ-  
ದಿರಿಸಿದ ಹೂವಿನ  
ಸರವೇಕಿಂತೆನ-  
ಗುರುಲಾಯ್ತುಕಟಾ !

೫೦

“ಹೂವಿನೊಳಡಗಿದ  
ಪಾವಿನ ದಂಶದೆ  
ನಾವಾದೆವಲೇ  
ಸಾವಿಗೆ ತುತ್ತು !

೫೧

“ಬದುಕಿಸು ನನ್ನನು,  
ಬದುಕಿಸು, ಕೇಕಯಿ,  
ಬದುಕಿಸು ಪತಿಯನು  
ಬದುಕಿಸು, ದೇವೀ !”

೫೨

ಬರಲಿದನೊರಲಿದ-  
ನರಸನು ! ಕೇಕಯಿ  
ಕರಗಳು, ಛಲವನು  
ತೊರೆಯಳು ಮನದಾ !

೫೩

ಶ್ರೀಃ

ಪಂಚಮಾಧ್ಯಾಯವು

ಶ್ರೀರಘುಕುಲಮಣಿ

ವೀರಶಿರೋಮಣಿ

ಕಾರುಣಿಕಾಗ್ರಣಿ

ತಾರಕ ಶರಣು

೧

ಮೃದುವಲ್ಲೇ ಸ್ತ್ರೀ-

ಹೃದಯವು? ಕೇಕಯಿ,

ಎದೆ ಸಿನ್ನದು ಕ-

ಲ್ಲೆ ದೆಯೆಂತಾಯ್ತೋ ?

೨

ಈಮನುಜನಿಗಾ-

ರಾಮವನೀವಳು

ಸ್ತ್ರೀ ಮಾರ್ದವವನು

ಕೋಮಲತೆಯನು

೩

ಸರಸತಿ ಜಗಕೊದ-

ವಿರುವುದು ವನಿತೆಯ--

ಲಿರವಿಂದವರಿಂ-

ದಿರವಿಗೆ ಚೆಲುವು !

೪

ಅಯೋಧ್ಯಾಕಾಂಡವು

ಮುಸುಕದೆ ಮನೆಯನು  
ಮಸುಕೆಲ್ಲೆ ಲ್ಲಿಯು  
ಹಸಿಯಾರಲು ಹೆಂ-  
ಗುಸಿನ ಹೃದಯದಾ ?

೫

ಮರೆತೆಯೆ, ಕೇಕಯಿ,  
ಭರತನವೊಲು ರಘು-  
ವರನೊಲುಮೆಯ ಮಗ-  
ನಿರುತಿರುವುದನು ?

೬

ಅರಿಯದಿಹೆಯೆ ರಘು-  
ವರನ ವಿವಾಸದೆ  
ಮರಣಕೆ ನಿಜಪತಿ  
ಗುರಿಯಹನೆಂದು ?

೭

ಇರುತಿಹನೇ ಇತ-  
ರರವೊಲು ತಮ್ಮನು  
ಭರತನು ? ಛಲವನು  
ತೊರೆ, ಕೈಕೇಯೀ !

೮

ಅದು ಬರುಗೊಂಡವೊ  
ಅದು ಬರಸಿಡಿಲೋ  
ಅದು ಕೇಕಯಿಯಾ-  
ಡಿದ ಬಿರುನುಡಿಯೋ !

೯

“ಜನಪತಿ, ಬೀಡಿದು-  
ದನು ನಿಶ್ಚಯದೀ-  
ವೆನು ನಿನಗೆಂದಿಂ-  
ತೆನುವುದೆ ನೀನು ? ೧೦

“ಇದು ಕಪಟಿಯ ನುಡಿ !  
ಇದು ಕೀಳನ ನುಡಿ !  
ಇದು ಸತ್ಯವ್ರತ-  
ನದು ನುಡಿಯಲ್ಲು ! ೧೧

“ಅಹಹಾ ! ವಶನಾ-  
ಗಿಹೆ ಮೋಹಕೆ; ತಳೆ-  
ದಿಹೆ ನೀನೆದೆಯಲಿ  
ಕುಹಕವನೆಂತು ? ೧೨

“ತುಳಿಯಲು, ನೃಪ, ಕಾ-  
ಲೈಗಳಗಾಡಿದ ನುಡಿ-  
ಗಳನೀತೆರದಿಂ-  
ದೆಳಸುವುದುಂಟೀ ? ೧೩

“ಅನ್ಯತದೆ ಜೀವಿಸು-  
ವನು ರಘುಕುಲಜಾ-  
ತನು ದಶರಥನೆಂ-  
ದೆನರೇ ಜನರು ? ೧೪

“ಇದು ಕಪಟದ, ಪಾ-  
ಪದ ಮನೆ ನಿನ್ನದು !  
ಇದರಲಿ ಕೊಳೆಯುತ್ತೆ  
ಬದುಕಿರಲೆಂತು ?

೧೫

“ ಕೆರೆಬಾವಿಗಳಾ-  
ಸರವನು ನಾನಿ-  
ನ್ನರಸುವೆನೆನಗಾ-  
ವರಗಳಿರದಿರೆ !

೧೬

“ ವನವಾಸವು ರಾ-  
ಮನಿಗಾಗಲಿ ! ಭರ-  
ತನಿಗೀರಾಜ್ಯವು,  
ಜನಪನೆ, ಬರಲಿ !”

೧೭

ಮಡದಿಯ ನುಡಿಯದು  
ಸಿಡಿಲಂತಾಗಲು,  
ನಡುಗಿದನರಸನು  
ಕಡುದುಗುಡದಲಿ

೧೮

ಕೊರಗುತ್ತೆ ಮಮ್ಮಲ  
ಮರುಗುತ್ತೆ ಬಿದ್ದನು !  
ಸರಿದುದು ಚಿಂತೆಯೊ-  
ಳಿರುಳಿಂತವನಾ !

೧೯

ನಸುಕಾದುದು, ಮನ-  
ವೊಸೆದೆಲ್ಲಿಯು ಜನ-  
ರೊಸಗೆಯೊಳಿರೆ, ಶೋ-  
ಭಿಸಿದುದಯೋಧ್ಯೆ ೨೦

ಆರಮನೆಗೈತಂ-  
ದರು ಮುದದೆ ಪಸಿ-  
ಷ್ಠರು ಮಂಗಲವನು  
ನೆರವೇರಿಸಲು ೨೧

ಮುನಿ ಕರೆದು ಸುವಂ-  
ತ್ರನನೆಂದರು, “ಜನ-  
ಪನಿಗರುಹೈ ಬರ-  
ವನು ನೀನೆನ್ನಾ” ೨೨

ತ್ಪರೆಯಿಂದಾತನು  
ಗುರುಗಳ ಬರವನು  
ಅರುಹಲು ಬಂದನು  
ನರಪತಿಯೆಡೆಗೆ ೨೩

ಅಕಟಾ ! ಶುಭಕಪ-  
ಶಕುನವೆ ? ನಿನ್ನಿನ  
ವಿಕಸಿತಹೃದಯಕೆ  
ವಿಕಲತೆಯಿಂದು ! ೨೪

ಅವನೀಪತಿಯು -

ತ್ಸವಸಮಯದಲಿಂ-

ತವಸನ್ನನದೆಂ-

ತವನು ತಿಳಿಯನು

೨೫

“ಎಂತಡಗಿತು ಭೂ-

ಕಾಂತನ ಹೃದಯದ

ಸಂತಸವಕಟಾ !

ಚಿಂತೆಯಿದೇಕೆ ?

೨೬

“ವದನವು ಸೂಚಿಸು-

ವುದು ವೇದನೆಯಾ-

ವುದೋ ಇವನದೆಯೊಳು

ಕುದಿಕ್ಕುದಿವುದನು !

೨೭

“ಸತಿ ನೀನೌ ! ಉ-

ಗ್ರತೆಯೇಕಿದು ನಿಜ-

ಪತಿಯೊಳು ? ನಿನಗೀ-

ಚ್ಯುತಿಯನುಚಿತವು

೨೮

“ಕರುಣಾಸ್ಪದವಾ-

ಗಿರಲು ಪತಿಯ ದೆಸೆ,

ಮರುಕೆಂತೌ ನಿನ-

ಗಿರದಕಟಕಟಾ !”

೨೯

ಪಂಚಮಾಧ್ಯಾಯವು

ಎಸುತಿಂತು ಸುಮಂ-  
ತ್ರನು ಮನದಲಿ ಜನ-  
ಪನ ಹೊರೆಗೈತಂ-  
ದನು ಚಿಂತೆಯಲಿ

೩೦

ರಚಿತಾಂಜಲಿಯಾ-  
ಸಚಿವನು ನುಡಿದನು  
ಉಚಿತಜ್ಞನು ಮೃದು--  
ವಚನಗಳಿಂದೆ

೩೧

“ಧರಣೀಪತಿ, ಕುಲ-  
ಗುರು ಬಂದಿರುವರು,  
ಬರವನವರು ನಿಮ-  
ಗರುಹೆಂದಿಹರು”

೩೨

ಮರುಮಾತನು ಕುಡ-  
ಲಿಯದೆ ದಶರಥ-  
ನಿರೆ, ಕೇಕಯಿಯೀ-  
ತೆರದೆ ನುಡಿದಳು

೩೩

“ಇರುಳೆಲ್ಲವು ಎ-  
ಚ್ಚರು ನೃಪತಿಗೆ, ರಘು-  
ವರನಿಗೆ ಬಾರೆಂ-  
ದರುಹು, ಸುಮಂತ್ರಾ

೩೪

“ಈನ್ಯಪನೆಳಸುವ-  
ನೇನನೊ ಹೇಳಲು,  
ನೀನೀಗಳೆ ಕರೆ  
ವಾಸನಿಧಿಯನು”

೩೫

ಎನಲೆಂದನದೇ-  
ನನೊ ನೆನೆಯುತೆ ಸಚಿ-  
ವನು, “ನ್ಯಪನಾಣತಿ-  
ಯೆನಗಿಹುದಿದುವೇ ?”

೩೬

“ಅಹುದು, ಸುಮಂತ್ರಾ,  
ಅಹುದಹುದು, ಚಗತ್ -  
ಸುಹೃದನನೀಗಳೆ  
ತಹುದೈ ನೀನು”

೩೭

ಒಡೆಯನ ನುಡಿಗೇ-  
ಳೊಡನೆ ಸುಮಂತ್ರನು  
ನಡೆದನು ರಘುವರ-  
ನೆಡೆಗುತ್ತುಕನು

೩೮

ಇದು ಪಂಚಮಾಧ್ಯಾಯವು

ಶ್ರೀಃ

ಷಷ್ಠಾ ಧ್ಯಾಯವು

ಶ್ರೀರಘುಕುಲಮಣಿ

ವೀರಶಿರೋಮಣಿ

ಕಾರುಣಿಕಾಗ್ರಣಿ

ತಾರಕ ಶರಣು

೧

ಆದು ಶಾಂತಿಯ ತವ-

ರದು ರಘುವೀರನ

ಸದನವು ಮಾಂಗ-

ಲ್ಯದ ನೆಲೆವೀಡು

೨

ಬಿನದದ ಮನೆ, ಚೆಲು-

ವಿನ ಮನೆ, ನಲವಿನ

ಮನೆಯೊಲುಮೆಯ ಮನೆ,

ಮನೆ ಜಾನಕಿಯಾ

೩

ಇನಿಯಳು ರಘುನಾ-

ಥನಿಗಾತನ ಬೀ-

ವನದ ಕುಸುಮಕವ-

ಳಿನಿಗಂಪತ್ತೀ !

೪

ಪ್ರೇಮದ ಬೆಳಕವ-  
 ಳೀಮಂದಿರದೊಳು  
 ರಾಮನ ಹೃದಯ-  
 ಸ್ವಾಮಿನಿ ಸೀತೆ ೪೫

ಮೃದುಸರಸಾಲಾ-  
 ಪದ ಸವಿಯಲ್ಲಿಯ-  
 ದದು ಸಂಯಮದಿಂ-  
 ದೊದವಿದುದಲ್ಲೀ ? ೬

ಶ್ರೀರಾಮನ ಸಂ-  
 ಸಾರದ ಮಧುರಗ-  
 ಭೀರತೆಯಂದವ-  
 ದಾರನೊಲಿಸದು ? ೭

ಸದನದೊಳೆಲ್ಲರ  
 ವದನದೊಳೆಸೆವುದು  
 ಮೃದುಮಧುರಸುಹಾ-  
 ಸದ ನಲೈಳಗು ೮

ಉಲ್ಲಸದಿಂದಿರ-  
 ಲೆಲ್ಲರು, ಬಂದನು  
 ಅಲ್ಲಿ ಸುಮಂತ್ರನು  
 ಮೆಲ್ಲಡಿಯಿಡುತೆ ೯

ಷಷ್ಠಾಧ್ಯಾಯವು

ವಿನಯದೇ ನುಡಿದನು,  
“ಜನಪತಿ ಕರೆದಿರು—  
ವನು ನಿನ್ನ ನು, ಬೇ—  
ಗನೆ ಬಾ, ರಾಮಾ !” ೧೦

ಎಂದುದನಾರಘು—  
ನಂದನನಾಲಿಸಿ  
ಬಂದನು ಭರದಲಿ  
ತಂದೆಯ ಮನೆಗೆ ೧೧

ಎರಗಿದನತ್ಯಾ—  
ದರದಲಿ ತಂದೆಯ  
ಚರಣಕೆ ತಾಯಿಯ  
ಚರಣಕ್ಕವನು ೧೨

ತಂದೆಯ ವದನವು  
ಕಂದಿರೆ, ಕಂಡಿಂ—  
ತೆಂದನು ರಘುಪತಿ  
ನೊಂದು ಮನದಲಿ ೧೩

“ಹೃದಯವ್ಯಥೆಯನು  
ವದನವು ಸೂಚಿಸು—  
ವುದು, ನಿಮಗೇಕೊದ—  
ವಿದುದಿದು, ತಂದೇ ?” ೧೪

“ಇರೆ ಮಕ್ಕಳು ನಾ-  
ಲ್ವರು, ದುಗುಡಕ್ಕೆಡೆ-  
ಯಿರುವುದಿದೊಂದ-  
ಚ್ಚ ರಿಯತ್ತೀನು ? ೧೫

“ಹೇ ರಾಜನೆ, ನಿನ-  
ಗಾರಸರಾಧದೆ  
ತೋರಿದುದೀವ್ಯಥೆ,  
ಭೀರೋದಾತ್ತಾ ? ೧೬

“ಧರಣೀಶ್ವರ ನಿ-  
ನ್ನ ರಳಿದ ಮೊಗವನೆ  
ಅರಿತಿಹೆನ್ನೆ, ಇದು  
ಕೊರೆವುದೆದೆಯನು ! ೧೭

“ನುಡಿಯಲು ಬಯಸುವೆ,  
ನುಡಿಯದು ನಾಲಗೆ !  
ಎಡರಾವುದು ? ತುಟಿ  
ಸಡುಗುವುದೇಕೆ ? ೧೮

“ಏಕೌ ನುಡಿಯನು  
ಭೂಕಾಂತನು ಬಹು-  
ಶೋಕಾಕ್ರಾಂತನು,  
ಕೇಕಯಿ, ತಾಯೇ ? ೧೯

ಎಡೆಗುಡದೆದೆಯಲಿ  
ಮಿಡುಕಿಗೆ ಕೇಕಯಿ  
ನುಡಿದಳು ರಾಮನ  
ನುಡಿಯನು ಕೇಳ್ಕುಂ ೨೦

“ಪ್ರಿಯನಹೆ, ನಿನಗ-  
ಪ್ರಿಯವನು ನುಡಿಯಲು  
ಭಯವಹುದೈ ನಿ-  
ನ್ನಯ ಜನಕನಿಗೆ ! ೨೧

“ಅವನೀಶ್ವರನಿ-  
ಷ್ಟವನರಿಯಲು ಬಯ-  
ಸುವೆಯೈ, ಕುಡು, ರಾ-  
ಘವ, ವಚನವನು ೨೨

“ಜನಕನು ಬಯಸುವು-  
ದನು ನೆರವೇರಿಸ-  
ಲನುಮಾನಿಸೆನೆಂ-  
ದೆನುವುದು, ರಾಮಾ” ೨೩

“ಜನಕನ ಹೃದ್ಗತ-  
ವನು ನೆರವೇರಿಸ-  
ಲನುಮಾನವು ರಾ-  
ಮನಿಗಿರಬಹುದೇ ? ೨೪

“ಸುತವತ್ಸಲನಹ  
ಪಿತನಾಜ್ಞೆಯಸು-  
ಮೃತನೆಂತಹುದಾ  
ಪಿತೃದೇವನಿಗೆ ?

೨೫

“ಜನಪತಿಯಾಣತಿ-  
ಯನು ತಲೆಯಲಿ ತಳೆ-  
ವೆನು, ಸರವೇರಿಸು-  
ಕೊನು ನಾನದನು

೨೬

“ಅವಿಚಲವಾ ರಾ-  
ಘವರೆಂದುದು, ಸಂ-  
ಭವಿಸದದಕೆ ಭಂ-  
ಗವು ! ಹೇ ಮೂತೇ !”

೨೭

ಅವಿಕ್ಯತನ ರಘು-  
ಪ್ರವರನ ನುಡಿಗೇ-  
ಳ್ಳವಳು ನುಡಿದಳಿಂ-  
ತವಿವೇಕಮತಿ

೨೮

“ಸುತವೋಹದೆ ಪರಿ-  
ವೃತನಾಗೀತನು  
ಚ್ಯುತನಹನು ಮಹೀ-  
ಪತಿ, ಸರರತ್ನಾ !

೨೯

“ಸುರದಾನವಸಂ-  
 ಗರದಲಿ ಧರಣೀ-  
 ಶ್ವರನಿತ್ತನು ವರ-  
 ವೆರಡನು ನನಗೆ

೩೦

“ಉಳಿದಿಹುವಾವರ-  
 ಗಳು, ರಾಮಾ, ಅವ-  
 ನೊಳು; ಬೇಡಿದನೀ-  
 ಗಳು ನಾನವನು

೩೧

“ವರವೊಂದೆನ್ನಯ  
 ಭರತನಿಗೀಗಲೆ  
 ತರಲೀರಾಚ್ಯದ  
 ಸಿರಿಯೆಲ್ಲವನು

೩೨

“ವರವಿದು ಮತ್ತೊಂ-  
 ದಿರದೊಡಪೂರ್ಣವು;  
 ಸ್ಥಿರವಲ್ಲದ ಸಿರಿ  
 ಸಿರಿಯೆಂತಹುದು ?

೩೩

“ಮನೆಯಲಿರದೆ ರಾ-  
 ಮನು, ನೃಪ, ಕಳೆಯಲಿ  
 ವನದಲಿ ವರುಷಗ-  
 ಳನು ಹದಿನಾಲ್ಕು’

೩೪

“ಮನದಲ್ಲಿದ್ದುದು-  
ನೆನಗುಸಿರಾ, ಮಾ-  
ನಿಸಿ, ಸಲಿಸುವೆನೆಂ-  
ದನು ಭೂವರನು

೩೫

“ನುಡಿದೆನು ನಾನಾ-  
ದೊಡೆ ಹಿಂಚರಿವನು,  
ಮಿಡುಕವನನೃತ-  
ಕ್ಕೆಡೆಗುಡಲಿರನು !

೩೬

“ಅಕಟೀಭೂಪಾ-  
ಲಕನ ಚರಿತದಿಂ-  
ದಕುಟಿಲ ರಘುವಂ-  
ಶಕೆ ದುರ್ಯಶವು !

೩೭

“ಜ್ಯೋತಿಯಿಂದಲಿ ನಿಜ-  
ಪಿತನನು, ರಘುಸಂ-  
ತತಿಯನು ಕಾಯ-  
ಕ್ಷ್ಮ ತಚಾರಿತ್ರಾ !

೩೮

“ತೊಡು ವಲ್ಕಲವನು  
ನಡಿಯಡವಿಗೆ ನೀ-  
ನೆಡೆಗುಡು ಭರತನಿ-  
ಗೊಡನೆ, ನರವರಾ !”

೩೯

ಸುರಿಯಿಸಿದಳು ನಿ-  
ಷ್ಕುರೆಯೆಣ್ಣೆಯನಾ-  
ಧರಣೀಶ್ವರನೆದೆ-  
ಯುರಿ ಭುಗಿಲೆನಲು !                      ೪೦

ಸುಗಿದುರುಳಿದನವ-  
ನಿಗೆ ಭೂರಮಣನು  
ಮಗನನು ನಾನೆಂ-  
ತಗಲಿರಲೆನುತೆ !                      ೪೧

ಎರಗಿದನವರಿ-  
ವರ ಚರಣಕೆ ರಘು -  
ವರನು ನುಡಿದನಾ-  
ದರದಿಂದಿಂತು                      ೪೨

“ಕರೆಯಿಸು, ತಾಯೇ,  
ಭರತನನೀಗಳೆ;  
ಹೊರಡುವೆನಡವಿಗೆ,  
ಹರಸೌ, ತಾಯೇ !”                      ೪೩

ವಿನಯಾಂಬುಧಿಯಿಂ-  
ತೆನುತಲಿ ಬಲವಂ-  
ದನು ಮಸ್ತಕವಿ-  
ಟ್ಟನು ಪಾದದಲಿ                      ೪೪

ಆಯೋಧ್ಯಾ ಕಾಂಪನು

ಬಳಿಕಾರುಘುಕುಲ—

ತಿಲಕನು ಜನನಿಯು

ಬಳಿಗೈದಿದನವಿ—

ಕಲಮತಿ ಸುಮತಿ

೪೫

ಇದು ಪಷಾಢ್ಯಾಯವು

ಶ್ರೀಃ

ಸಸ್ತಮಾಧ್ಯಾಯವು

ಶ್ರೀರಘುಕುಲಮಣಿ  
ವೀರಶಿರೋಮಣಿ  
ಕಾರುಣಿಕಾಗ್ರಣಿ  
ತಾರಕ ಶರಣು

೧

ಅವಿಚಲನು ಯಶೋ-  
ಧವಲನು ಚನನಿಯು  
ಭವನಕೆ ಬಂದನು  
ಸುವಿವೇಕನಿಧಿ

೨

ಅನುಸರಿಸಿದನಾ-  
ತನನು ಸುಮಿತ್ರಾ-  
ತನಯನು ಕುದಿಯುತೆ  
ಮನದೊಳು ವೆಂಪಿಸಿ

೩

“ದಶರಥನೆಂತಪ-  
ಯಶಕಾದನು ಗುರಿ  
ವಶನಾಗಿರಕ-  
ಕೃಶಿ ಕೇಕಯಿಗೆ ?

೪

“ಎಲೆ ನಿನ್ನಿನ ಸಭೆ-  
ಯಲಿ ನುಡಿದಾತೆರ-  
ದಲಿ ಮಣ್ಣನು ಕ-  
ಣ್ಣಲಿ ಚೆಲ್ಲಿದನು !

೫

“ವಿಪಿನವಸತಿ ! ಜಗ-  
ಕಪಕಾರವನೇ  
ನೃಪನೆಸಗಿದನಲೆ  
ವಿಪರೀತಕೃತಿ !

೬

“ಇದು ರಘುವಂಶಕೆ  
ಸದೃಶವೆ ಅವನೆಸ-  
ಗಿದ ಕೃತಿ ! ತಪ್ಪಾ-  
ವುದು ರಾಮನಲಿ ?

೭

“ಭರತನಿಗಿರಲೈ-  
ಸಿರಿಯೆಲ್ಲವು ರಘು-  
ವರನೇಕೈ ವನ-  
ಚರನಾಗುವುದು ?

೮

“ಭಯವೇ ಸತ್ಯಾ-  
ಶ್ರಯನಿಂದೆ ? ಶುಭಾ-  
ಶಯನಲ್ಲೇ, ಕೇ-  
ಕಯಿ, ರಾಘವನು ?”

೯

ಮನದಲಿ ಲಕ್ಷ್ಮಣ-  
ನೆನುತಿಂತುದ್ವಿ-  
ಗ್ನನು ರಘುವೀರನ-  
ನನುಸರಿಸಿದನು ೧೦

ಮಿನುಗುವುದದು ರಾ-  
ಮನ ಮೆಲ್ಲಗೆಯೋ,  
ವಿನಯಾಂಬುಧಿಯೊಳ-  
ಗಿನ ಬೆಳೆನ್ನೊರೆಯೋ ? ೧೧

ಅದು ರಘುವೀರನ  
ವದನದ ಸೊಬಗೋ,  
ಅದು ಜನರನುರಾ-  
ಗದ ಪಡಿನೆಳಲೋ ! ೧೨

ಪರವೋತ್ಸಾಹದ-  
ಲಿರುತಿಹರಾಮಂ-  
ದಿರದಲಿ ಜನರೆ-  
ಲ್ಲರು ಮೆಯ್ಮರೆತು ೧೩

ಭಂಗುರವಬ್ಧಿತ-  
ರಂಗದವೊಲು ಬಹಿ-  
ರಂಗದ ಸಿರಿ, ನಿಃ-  
ಸಂಗವೆ ಸುಖವು ೧೪

- ಇದನರಿತಾಚರಿ-  
 ಸಿದನು ರಘೂತ್ತಮ-  
 ನದರಿಂದಾತನ  
 ಹೃದಯದ ಶಾಂತಿ ೧೫
- ವನದೊಳಗಿಹುದಾ-  
 ತನಿಗಾಯ್ತಂದಿನ  
 ದಿನದಲಿ ತುಂಬಿದ  
 ಮನೆಯನು ತೊರೆದು ! ೧೬
- ಎಂತಹುದೋ ಅವ-  
 ನಂತಃಕರಣವು !  
 ಭ್ರಾಂತಿಗೆ ವಶವೇ ?  
 ಚಿಂತೆಯೊದವಿತೇ ? ೧೭
- ವಾರಿಧಿವೊಲು ಗಂ-  
 ಭೀರನು, ಗಿರಿವೊಲು  
 ಗೌರವಯುತನೈ  
 ಶ್ರೀರಾಘವನು ೧೮
- ಲಲಿತಾಂಗನು ಮಂ-  
 ಗಲಮತಿ ನಡೆದನು  
 ನಲವೊದವಿಸುತಲಿ  
 ಕಲಮೃದುಭಾಷಿ ೧೯

ಮುದದಿಂದಲಿ ತುಂ-  
 ಒದುದಾರಘುವರ-  
 ನೆದೆ ಜನನಿಯ ದೂ-  
 ರದ ದರ್ಶನದೆ

೨೦

ಎಲೆ ! ರಾಮನ ಕ-  
 ಣ್ಣಲಿ ನೀರೆಂತಿದು ?  
 ನಲವಳಿದುದು ಧೃತಿ-  
 ನಿಲಯನದೆಂತು ?

೨೧

ಅದಿರುತಲಿಹುದು ಸ-  
 ಹ್ಯದಯನ ಕೆಳದುಟಿ !  
 ಉದುರಿತು ಕಣ್ಣಿಂ-  
 ದಿದೊ ಜಲಬಿಂದು !

೨೨

ಜನನಿಯನಿಂದಿನ-  
 ದಿನದಲಿ ತೊಲಗಿಹು-  
 ದೆನಗಾಯ್ತೆಂದಾ-  
 ತನ ಮಿಡುಕಲ್ತೀ ?

೨೩

ಅನುಚಿತವೈ ಕಂ-  
 ಬನಿ ಕೌಸಲ್ಕಿಯು  
 ತನಯನಿಗಿನಗೆಂ-  
 ದೆನುತೆ ತೊಡೆದನು

೨೪

ತಳೆದನು ಮೊಗದ-  
ಲ್ಲೆ ಕನಗಿಯನು ರಘು-  
ತಿಲಕನು ಜನನಿಯು  
ಬಳಿಗೈದಿದನು ೨೫

ನಿಂದನು ತಾಯನು  
ವಂದಿಸಿ ನಯನಾ-  
ನಂದನು ಮನದೊಲ-  
ವಿಂದೆ ರಘುಪತಿ ೨೬

ಸರಸವಚೋಮೃಶ-  
ದೆರೆಡಳು ಮಗನನು,  
ಪರಮಾಸಂದದೆ  
ಹರಸಿದಕವಳು ೨೭

“ಇದು ನಿಸಗಭೃದ-  
ಯದ ದಿನವಾಸಂ-  
ದದ ದಿನವೆಮುಗೈ  
ಇದು, ರಘುನಾಥಾ ! ೨೮

“ತನಯನೆ, ಯುವರಾ-  
ಜನು ನೀನಾಗುವೆ,  
ಜನರಾರಾಧನೆ  
ನಿನಗಿರಲಿ ಗುರಿ ೨೯

“ಸುತ, ನೆನೆ ಸತ್ಯ-  
ವ್ರತದಿಂದಿಲ್ಲವು  
ಚ್ಯುತಿಯಿರಘುಸಂ-  
ತತಿಗೆಂಬುದನು ೩೦

“ನುತಚರಿತನೆ, ದ-  
ಕ್ಷ ತೆಯಲಿ ಪಾಲಿಸು  
ಪಿತನಾಣತಿಯನು  
ಸತತವು ನೀನು ೩೧

“ಆರಿತಿರು ಧರ್ಮಾ-  
ತ್ಮರ ಹಿರಿಯರ ನುಡಿ  
ಕಿರಿಯರಿಗಪ್ಪುದು  
ಹರಕೆಯೆ ಎಂದು” ೩೨

ಬಸನಿ ನುಡಿದ ನುಡಿ-  
ಯನು ನರಶಾರ್ದೂ-  
ಲನು ಕೇಳಿಂತೆಂ-  
ದನು ಮಿತಭಾಷಿ ೩೩

“ಪತಿದೇವತೆ, ಸುತ-  
ಹಿತತತ್ಪರೆ, ಸಂ-  
ತತವೂ ನಿಮ್ಮಾ-  
ಣತಿ ಶರಣೆನಗೆ ೩೪

“ಕರೆಯಿಸೆ ಬೆಳಗಿನ-  
ಲರಸನು, ತಿಳಿದೆನು  
ಸಿರಿ ಭರತನಿಗಿನ-  
ಗಿರವು ವನದಲಿ

೩೫

“ಪುರದಲಿ ನಾನಿ-  
ನ್ನಿರುವುದು ಪಾಪವು !  
ಹೊರಡುವೆನೀಗಲೆ,  
ಹರಸೌ, ತಾಯೇ !”

೩೬

ಅದು ರಾಮನ ವಿನ-  
ಯದ ಮೆಲ್ಲುಡಿಯವ-  
ಳೆದೆಯನು ಬಿರಿಯಿಸಿ-  
ದುದು ಸರಳಂತೆ !

೩೭

“ತನಯನೆ, ನಿಷ್ಪಾ-  
ಪನು ನೀನಹೆ, ಜನ-  
ಪನು ವಿಧಿಸಿದನೇ  
ವಸವಾಸವನು ?

೩೮

“ಅಕಟಾ ! ರಘುವಂ-  
ಶಕೆ ತಂದುದು ವಿಧಿ  
ವಿಕ್ಯತಿಯನೇಕೋ  
ಸುಕೃತರ ಕುಲಕೆ ?

೩೯

“ಬರೆಯೆಳೆದನು ಭೂ-  
ವರಸೆನ್ನಂತ:-  
ಕರಣಕರುಹಿ ವನ-  
ದಿರವನು ನಿನಗೆ !”

೪೦

ಹಿರಿದಾಗಲು ಸುತ-  
ವಿರಹದ ಭಯವವ-  
ಳುರುಳಿದಳಿಳಿಗೆ-  
ಚ್ಚರುದಪ್ಪಿದಳು

೪೧

ತ್ವರೆಯಿಂದೆದ್ದುಪ-  
ಚರಿಸಿದರವರಿ-  
ವರು, ಮೆಲ್ಲನೆ ಕ-  
ಣ್ಣೆರೆದಳು ಸಾಧ್ವಿ

೪೨

ಜನನಿಗೆ ರಘುನಾ-  
ಥನು ಕೆಯ್ಯುಗಿದೆಂ-  
ದನು ಪದದೆಯಲಿ  
ವಿನಯದೆ ನಿಂದು

೪೩

“ಮನದಳಲನು ಬಿಡು,  
ಜನನೀ, ಕಳೆವೆನು  
ವನದಲಿ ವರುಷಗ-  
ಳನು ಹದಿನಾಲ್ಕು

೪೪

“ಅವಧಿ ಮುಗಿಯೆ, ತಿರು-  
ಗುವೆನು ಮನೆಗೆ, ಕೊರ -  
ಗುವುದನು ತೊರೆವುದು,  
ಸುವಿಮಲಹೃದಯೇ ಳ೫

“ತಡೆಯೆನು, ತಾಯೀ,  
ಸಡೆವೆನು, ನಾನಿ-  
ನ್ನಡವಿಗೆ, ಹರಸಾ!  
ಅಡಿಗಿರಗುವೆನು” ಳ೬

ವ್ಯಾಕುಲಹೃದಯೆ ವಿ-  
ವೇಕದೆ ತಡೆದಳು  
ಶೋಕದ ವೇಗವ-  
ನಾಕೌಸಲ್ಯೆ ಳ೭

ಸುತನ ಮುಖವನಾ-  
ಯತಲೋಚನೆ ನೋ-  
ಡುತೆ ನುಡಿದಳು ಸು-  
ಪ್ರತೆಯಾತನಿಗೆ ಳ೮

“ಮಂಗಲವಾಗಲಿ,  
ತುಂಗಪರಾಕ್ರಮಿ,  
ಮಂಗಲಚರಿತ, ಶು-  
ಭಾಂಗನೆ, ನಿನಗೆ ಳ೯

“ಅವಿರತವನುಸರಿ-  
 ಸುವ ಧರ್ಮವು, ರಾ-  
 ಘವ, ನಿನ್ನನು ಸತ-  
 ತವು ರಕ್ಷಿಸಲಿ !”

೫೦

“ಮುನಿ ವಿಶ್ವಾಮಿ-  
 ತ್ರನು ಕೊಟ್ಟಸ್ತ್ರಗ-  
 ಳನವರತವು ನಿ-  
 ನ್ನನು ರಕ್ಷಿಸಲಿ !”

೫೧

“ಸಿತ್ಯಶುಶ್ರೂಷಾ-  
 ರತಿ ನಿನ್ನದು ಸಂ-  
 ತತವೂ, ಹೇರಘು-  
 ಪತಿ, ರಕ್ಷಿಸಲಿ !”

೫೨

ತನಯನನು ತಪ-  
 ಸ್ವಿನಿ ಮೆಯ್ಯಡವಿಂ-  
 ತನುನಯದೆ ಮನ-  
 ಸ್ವಿನಿ ಹರಸಿದಳು

೫೩

ತಿಲಕವನಿರಿಸಿದ-  
 ಳೊಲವಿಂದಲಿ ರಘು-  
 ಕುಲತಿಲಕನ ಹಣೆ-  
 ಯಲಿ ಕೌಸಲ್ಯೆ

೫೪

ಆಯೋಧ್ಯಾಕಾಂಡವು

ಸುಕೃತನು ನಡೆದನು  
ಸುಕೃತಿಯ ಪದಕವು-  
ಲಕೆ ವಂದಿಸಿ ನಿಲ-  
ಯಕೆ ಚಾಸಕಿಯಾ

ಶಿಶಿ

ಇದು ಸಪ್ತನಾಥ್ಯಾಯವು

ಶ್ರೀಃ

ಅಷ್ಟಮಾಧ್ಯಾಯವು

ಶ್ರೀರಘುಕುಲಮಣಿ

ವೀರಶಿರೋಮಣಿ

ಕಾರುಣಿಕಾಗ್ರಣಿ

ತಾರಕ ಶರಣು

೧

ಪತಿಸತಿಯೆಂಬೀ-

ದ್ವಿತಯದೆ ಜೀವದ

ಸ್ಥಿತಿಸುಖಗಳ ಸು-

ಸ್ಥಿತಿಯಹುದಹುದು

೨

ಮೊದಲೆರಡಿರುವಾ-

ಹೃದಯಗಳೊಂದ-

ವುದಕಿರುವುದದಾ-

ವುದು ಕಾರಣವು ?

೩

ಎರಡೊಂದಾಗಲು

ಸರಸವು ಜೀವವು !

ಎರಸವದಹುದೊಂ-

ದೆರಡಾದೊಡನೆ !

೪

ಇನ್ನಿನ್ನೆ ! ಬದುಕಿನಿ-  
 ದನ್ನಿನ್ನೆ ! ನನ್ನಿಯ  
 ನನೆಯಲರಲು, ಬದು-  
 ಕಿನಿದಿನಿದಿನಿನ್ನೆ !

೨

ಮೃದುಭಾವಪರಾ-  
 ಗದೆ ಸೊಂಪೆಸೆವುದು  
 ಸದನವು ರಾಮನ  
 ಹೃದಯೇಶ್ವರಿಯಾ

೬

ಶ್ವರಿಯಿಂದೆದ್ದೆಳು  
 ವರವಣಿಗನಿ ಮಂ-  
 ದಿರದಲಿ ನಲ್ಲನ  
 ಬರವನು ಕಂಡು

೭

ಬಂದಿದಿರಲಿ ನಲ-  
 ವಿಂದಲಿ ನೋಡುತ್ತ-  
 ಲೆಂದಳು, “ಮೊಗವಿದು  
 ಕಂದಿಹುದೇಕೆ ?

೮

“ಎಳನಗೆಯಿಹುದು-  
 ರೊಳು ಕಾಣೆನು ನಲ-  
 ವೆಳಗನದೇಕೆ ?  
 ತಿಳಿಯಿಸು, ರಾಮಾ !

೯

“ಮಸದಾವುದೊ ನೋ-  
ವಸು ದೃಢನಿಶ್ಚಯ-  
ವಸು ತೋರ್ಪುವು ಲೋ-  
ಚನಗಳು ನಿನಾ ೧೦

“ಇದು ನಿನ್ನಭಿಷೇ-  
ಕದ ದಿನವಿರೆ, ಸ-  
ಮುದ್ರಕೆ ಬಗೆಯೊಳಾ -  
ಸ್ಯದವೆಂತಿರದು ? ೧೧

“ಎಸಗಿದರೊಳು, ವೇ-  
ದನೆಯೊಳು ನಿನ್ನನು,  
ಮಸದನ್ನಾ, ಪಾ-  
ಲನು ಬೇಡುವೆನು” ೧೨

ಸರಸಿಜವದನೆಯ  
ನಿರಿಗುರುಳನು ನೇ-  
ವರಿಸುತೆ ಸುಡಿದನು  
ಪುರುಷೋತ್ತಮನು ೧೩

“ಬನ್ನವಿದುವೆ, ಮಸ-  
ವನ್ನಳೆ, ಚಾನಕಿ,  
ನಿನ್ನನು ನಾನಗ-  
ಲಿನ್ನಿರಬೇಕು ! ೧೪

“ಜನಪನು ವಿಧಿಸಿದ-  
ನೆನಗಿಂದಿನ ಬೆಳ-  
ಗಿನಲಿ, ಮನೋಹರೇ,  
ವನವಾಸವನು !

೧೫

“ಕ್ಷಿತಿಪತಿ ಸತ್ಯ-  
ವ್ರತನು ಸುಹೃತ್ತಮ-  
ನತಿಕಾರುಣಿಕನು  
ಸುತವತ್ಸಲನು

೧೬

“ಇದು ಸತ್ಯವ್ರತ-  
ರದು ವಂಶವು ನ-  
ಮ್ಮದು ರಾಘವರದು,  
ಸದಮಲಹೃದಯೇ

೧೭

“ಸಿರಿಯನು ಸುತಸತಿ-  
ಯರನಾಹುತಿಗೆ-  
ಯ್ವರು ಸತ್ಯವ್ರತ-  
ಪರಿಪಾಲನೆಗೆ

೧೮

“ಸುತನನು ಸತ್ಯ-  
ವ್ರತಪರಿಪೂರ್ತಿಗೆ  
ಪಿತನಗಲುವನೌ,  
ಸತಿ ಮೈದೇಹೀ !

೧೯

“ತೋರೆವೆನು ಸಿರಿಯನು,  
ತೆರಳುವೆನಡವಿಗೆ.  
ಸಿರಿಯಿದು, ಜಾಸಕಿ,  
ಭರತನಿಗಿಹುದು”

೨೦

“ಎಂತಹ ಮಾತನು,  
ಕಾಂತನೆ, ನುಡಿವೈ !  
ಇಂತಗಲಲು ನೀ-  
ಸಂತಿಹನಿಲ್ಲಿ ?

೨೧

“ಅರಮನೆ ನೀಸಿ-  
ಲ್ಲಿರುವೆನಕೆನಗಿದು,  
ಸೆರೆಮನೆ ನೀನಗ-  
ಲಿರಲಿದು, ದೇವಾ !

೨೨

“ಅಡವಿಯಹುದೆ ನಿ-  
ನ್ನ ಡಿಯಿರುವೆಡೆಯದು ?  
ಸಡಗರದರಮನೆ-  
ಯೆಡೆನಿನ್ನ ಡಿಯಾ !

೨೩

“ಇಲ್ಲಿನ್ನ ಸು ಬಿಸು-  
ಟಲ್ಲಿರಲೆಳಸುವೆ !  
ಕಲ್ಲೆ ದೆಯವನೈ,  
ನಲ್ಲನೆ, ನೀನು !

೨೪

“ಮನವಾಡದಿರೆ-

ನ್ನನು ಜಡಲಿಲ್ಲೆಯೆ,  
ಸಿನಗೆಡರಾಗೆನು  
ವನದೊಳು, ರಾವನಾ !

೨೫

“ಪಿಸಿಲೆಂದೆಸೆನ್ನೆ,  
ಕುಸಿಯೆನು ದಣಿವಿಗೆ,  
ಹಸಿವೆಂದೆಸೆನಾ  
ಲಿಸು, ದಾಶರಥೀ !

೨೬

“ನೀರನು ಬೀಡೆನು,  
ತೋರೆನು ನೋವನು,  
ಪೋರೆನು ವಾತನು,  
ಹೇ ರಘುವೀರಾ !

೨೭

“ನಡೆಯುತಲಿರೆ ನಿ-  
ನ್ನಡಿಗೇಡರಾಗುವ  
ತೊಡರುಗಳನು ತೆಗೆ-  
ದಡುವೆನು ಬದಿಗೆ

೨೮

“ವನದಲಿ ಸುಮಗಳ-  
ನನುದಿನವೂ ತರು-  
ವೆನು, ಹೆಣೆವೆನು ಸರ-  
ವನು ನಿನಗನಿಯಾ !

೨೯

“ ಸುರುಚಿರಫಲಗಳೆ-  
ನರಸುವೆನು ವನಾಂ-  
ತರದಲಿ, ಹೃದಯೇ-  
ಶ್ವರ, ನಿನಗಲ್ಲಿ ೨೦

“ ಹೆದರೆನು ಕಾಂತಾ-  
ರದಲಿರುವಾಶ್ವಾ-  
ಪದಗಳಿಗಾನಂ-  
ದದೆ ನಾನಿಹೆನು ೨೧

“ ಆಗಲಿರಲಿಂತ್ಯೆ  
ಬಗೆವೆ, ದಯಿತ? ಕೆ-  
ಯುಗಿವೆನು, ಬೇಡುವೆ-  
ನಗಲಿರಬೇಡಾ !” ೨೨

ವನಚಾಕ್ಷಿಯ ಕಂ-  
ಬನಿಗಳನೊರಸುತೆ-  
ಅನುನಯದಿಂತೆಂ-  
ದನು ರಾಘವನು ೨೩

“ ವನವಾಸಕೆ ನಿ-  
ನ್ನನು ಗುರಿಯಾಗಿಸ-  
ಲೆನಗಿಂತೌ, ಪ್ರಿಯೆ  
ವನವಾಗುವುದು? ೨೪

“ ಎಲೆ ಜಾನಕಿ, ಕೋ-  
ಮಲೆ, ವನದಲ್ಲರ-  
ಲೊಲವಾದುದು, ಮಂ-  
ಗಲೆ ನಿನಗೇನಾ ?

೩೫

“ ಸದೃಶವು ನೀನಾ-  
ಡಿದುದೆಮ್ಮಿವರಿ-  
ಗಿದರಿಂದೆನಗಾ-  
ದುದು ಸಂತಸವು

೩೬

“ ಮನೆಯೊಳು ಸಹಚರಿ-  
ಯೆನಗಿರುವಂತೆಯೆ,  
ಜನಕಜಿ, ಸಹಚರಿ  
ವನದೊಳಗಾಗು

೩೭

“ ನಡೆ ನೀನಿಂದೆ-  
ನ್ನೊಡನೆ, ಮನೋಹರಿ,  
ಅಡವಿಗೆ; ನೀನಹೆ  
ಸಡಗರವೆನಗೆ !”

೩೮

ಕಿರುನಗೆ ವೊಗದಾ-  
ವರೆಯಲಿ ಮಿನುಗುತ-  
ಲಿರೆ, ನುಡಿದಳು ರಘು-  
ವರನಿಗೆ ಸುದತಿ

೩೯

ಅಷ್ಟಮಾಧ್ಯಾಯವು

“ ಇದು ನಲ್ಲನ ನುಡಿ-  
ಯಿದು ರಾಮನ ನುಡಿ,  
ಇದು ನುಡಿಯೆನ್ನಯ  
ಹೃದಯೇಶ್ವರನಾ !

೪೦

“ ಎಲೆ, ಎನಿತಚ್ಚರಿ -  
ನಿಲಯವಿದಸ್ಯರ  
ನಿಲಯದವೋಲೀ-  
ಗಲೆ ತೋರುವುದು !

೪೧

“ ನಲ್ಲನದಲ್ಲದ  
ಬಿಲ್ಲವು ನೀರಸ-  
ವಲ್ಲವೆ ಆತನ  
ನಲ್ಲಳ ಬಾಯ್ಗೆ ?

೪೨

“ ಕರುಣಾಕರ, ತಡೆ,  
ಗುರುಗಳ, ಹಿರಿಯರ  
ಚರಣಕಮಲಗಳಿ-  
ಗೆರಗಿ ಬರುವೆನು ”

೪೩

ಎನುತಿರಲಿಂತಾ-  
ಜನಕಜಿ, ರಘುವೀ-  
ರನಿಗಿರಗುತೆ ನುಡಿ-  
ದನು ಸೌಮಿತ್ರಿ

೪೪

“ ಒಂದೆಡೆಯಲ್ಲು ಸಿ-  
ರೊಂದೆಡೆಯಲ್ಲೊಡ-  
ಲೆಂದಿದ್ದಿತು, ರಘು-  
ನಂದನ, ಹೇಳಿ

೪೫

“ ಕರುಣಾಕರ, ನಾ-  
ನಿರಲಾರೆನು, ಮಂ-  
ದಿರದಲಿ, ನೀವಗ-  
ಲಿರೆ ವಿಪಿನದಲಿ

೪೬

“ ಜನಕಜೆಗೆಂತಂ-  
ತೆನಗಡವಿಗೆ ಬರ-  
ಲನುಮತಿಯನು ಕುಡು  
ಮನದೊಲವಿಂದೆ ”

೪೭

ಪ್ರೀತಿಯ ತಮ್ಮನ  
ಮಾತಿಗೆ ರಘುಕುಲ-  
ಕೇತುವಿನುತ್ತರ-  
ವೀತೆರದಲ್ಲಿ

೪೮

“ಎನ್ನ ವಿಯೋಗದೆ  
ಖಿನ್ನರು ಹಡೆದವ-  
ರಿನ್ನಿಲ್ಲಿರುವುದೆ  
ನಿನ್ನ ಕೆಲಸವು

೪೯

“ ಅವರನು ಸೇವಿಸು-  
ತವಿರತವೂ ಬಾ-  
ಳುವುದದುವೇ ಶ್ರೀ-  
ಯವು, ಸೌಮಿತ್ರೀ ”

೫೦

ಅದಕೆಂದನು ದುಃ-  
ಖದೇ ಕಂಬನಿಗಳ-  
ನುದುರಿಸುತಲಿ ವಿನ-  
ಯದೇ ಲಕ್ಷ್ಮಣನು

೫೧

“ ಹಿರಿಯರ ಸೇವೆಗೆ  
ಭರತನು, ನಿಷ್ಕುಯ  
ಪರಿಚಯೆಗೆ ನಾ-  
ನಿರುವುದುಚಿತವು

೫೨

“ ಬಗೆದೊಡೆ, ಕೌಸ-  
ಲೈಗೆ ವೀರಪ್ರಸ-  
ವೆಗೆ ಧೃತಿಯೊಳು ದೊರೆ  
ಜಗದೊಳಗಾರು ?

೫೩

“ ಅವಳಿಹಳಾಧಾ-  
ರವು ನನ್ನವೈಗೆ,  
ಬವನೆಯ ಭಯವಿರ-  
ದವರಿಗೆ, ರಾಮಾ !”

೫೪

ಅನುಜನು ನುಡಿದುದು-  
ಕನುನಯದಿಂದೆಂ-  
ದನು ನರಶಾರ್ದೂಲ-  
ಲನು ಮೆಯ್ಯಡವಿ

೫೫

“ ಇಲ್ಲಿಯ ಸುಖಗಳ-  
ಸೊಲ್ಲದೆ ಬಯಸುವೆ-  
ಯಲ್ಲವೆ, ಮಗು, ವಸ-  
ದಲ್ಲಿರುವುದಕೆ? ”

೫೬

“ ಅನುಜನೆ, ನಿನ್ನದಿ-  
ದೆನಿತ್ತೈ ಪ್ರೇಮವು !  
ವನವಾದುದಲೇ  
ನಿನಗೊಲವನದು ! ”

೫೭

“ ಮಗು, ಬಾರೈ ಅಡ-  
ವಿಗೆ ನೀನೆಮ್ಮೊಡ-  
ನಗಲಿರಲಾರೆನು,  
ಸುಗುಣಾಭರಣಾ ! ”

೫೮

“ ತ್ವರೆಯಲಿ, ಲಕ್ಷ್ಮಣ,  
ಗುರುಗೃಹದಿಂದಲಿ  
ತರುವುದು ಶಸ್ತ್ರನಿ-  
ಕರವನು ನೀನು ”

೫೯

ಅಷ್ಟಮಾಧ್ಯಾಯವು

ಕೋಮಲ ಹೃದಯದ  
ಭಾಮಿನಿಯೊಲಿದಳು  
ಪ್ರೇಮನಿಲಯನಾ-  
ರಾಮನ ನುಡಿಗೆ

೬೦

ಇದು ಅಷ್ಟಮಾಧ್ಯಾಯವು

ಶ್ರೀಃ

ನವನಾಧ್ಯಾಯವು

ಶ್ರೀರಘುಕುಲಮಣಿ

ವೀರಶಿರೋಮಣಿ

ಕಾರುಣಿಕಾಗ್ರಣಿ

ತಾರಕ ಶರಣು

೧

ಮನದಲಿ ಗುರುಪದ-

ವನು ನೆನೆಯುತ್ತಲಾ-

ತನ ಭವನಕೆ ಬಂ-

ದನು ಲಕ್ಷ್ಮಣನು

೨

ವಂದಿಸುತ್ತಾದರ-

ದಿಂದಲಿ ಕುಲಗುರು-

ಗೆಂದನು, "ಹೊರಟೆಹೆ-

ವಿಂದು ವಿಪಿನಕೆ

೩

" ಬಂದಿಹೆನಾಯುಧ-

ವ್ಯಂದವನುಯ್ಯಲಿ-

ಕೆಂದು, ಮುನಿಪ, ಕೃಪೆ-

ಯಿಂದೆ ಕುಡುವುದು "

೪

ಮುನಿಯಾಲಿಸಿ ನುಡಿ-  
 ದನು, 'ಶಸ್ತ್ರಾಸ್ತ್ರಗ-  
 ಳನು ನೀನುಯ್ಯಿದೊ  
 ಧನುರಾಲಯವು' ೫

ಧನುರಾಲಯದಿಂ-  
 ದನುಪಮಶಸ್ತ್ರಗ-  
 ಳನು ತಂದನು ರಾ-  
 ಮನ ಬಳಿಗವನು ೬

ಹೊಳೆಹೊಳೆವಾಯುಧ-  
 ಗಳನಾತನು ತಂ-  
 ದಿಳಿಪಲದೆಲ್ಲಿಯು  
 ಬೆಳಕೇ ಬೆಳಕು ! ೭

ವಿಸಲತಾಪ್ರಭೆ ನಿ-  
 ಮ್ಫಲಶೌರ್ಯದೇ ರಘು-  
 ಕುಲದಾಯುಧಸಂ-  
 ಕುಲಕಾದುದದು ೮

ಅಕಲಿತಮಹಿಮನು  
 ಭಕುತಿಯಲಾಯುಧ-  
 ನಿಕರಕೆ ರಘುನಾ-  
 ಯಕನೆರಗಿದನು ೯

ಅನಿತರೊಳ್ಕೈತಂ-  
 ದನು ಪಾವನದ-  
 ಶ೯ನನಲ್ಲಿ ಸುಯ-  
 ಜ್ಞನು ಗುರುಸುತನು ೧೦

ಆವಿದ್ಯಾಬ್ಧಿಗೆ  
 ಮೂವರು ಭಕ್ತಿಯ  
 ಭಾವದಿ ಮಣಿದರು  
 ದೇವೋಪಮರು ೧೧

ವಿನಯದಿ ರಘುಕುಲ-  
 ವನಧೀಂದು ಸುಯ-  
 ಜ್ಞನಿಗಿಂದನು ರಾ-  
 ಮನು ಕೆಯ್ಯುಗಿದು ೧೨

“ಪರಹಿತರತರನ-  
 ವರತವು ನೀವಿರು-  
 ವಿರಿ, ನಿಮಗೆನ್ನದು  
 ಸಿರಿಯರ್ಪಿತವು!” ೧೩

ಗುರುಪುತ್ರನಿಗೀ-  
 ತೆರದೆ ನುಡಿದು ರಘು-  
 ವರನೊಪ್ಪಿಸಿದನು  
 ಸಿರಿಯೆಲ್ಲವನು ೧೪

ನಡೆದರು ಬಳಿಕವ-  
ರೊಡನೆಯೆ ದಶರಥ-  
ನೆಡೆಗಡಿಯಲಿ ಸಿರಿ-  
ಯೆಡರನು ತುಳಿದು ೧೫

“ಜನನವಿವರದರ-  
ಮನೆಯೊಳು, ಸಂವ-  
ರ್ಧನವರಮನೆಯೊಳು;  
ವನವಿನ್ನ ಕಟಾ ! ೧೬

“ನೃಪನಾದೇಶದಿ  
ವಿಪಿನಕೆ ನಡೆದನು  
ನೃಪಸುತನೆಂಬುದು  
ವಿಪರೀತವಲಾ !” ೧೭

ಎನುತಿಂತು ಸುಯ-  
ಜ್ಞನು ನೋಡುತಲವ-  
ರನು ನೊಂದನು ಕಂ-  
ಬನಿಯುದುರಿಸುತೆ ೧೮

ನೆರೆದ ಜನರು ಮರು-  
ಮರುಗಿದರಾಮೂ-  
ವರು ಕಾಲ್ನಡೆಯಲಿ  
ಬರುವುದ ಕಂಡು ೧೯

“ಅಹಹ ! ವನಕೆ ಹೊರ-  
 ಟಿಹನಲ್ಲೆ ರಘೂ-  
 ದ್ವಹನಿವನು ಜಗ-  
 ನ್ಮಹಿತಚರಿತನು !

೨೦

“ಸುಗುಣಾಶ್ರಯನನು  
 ಮಗನನದೆಂತಡ-  
 ವಿಗೆ ನೂಕಲು ನೃಪ-  
 ನಿಗೆ ಮನವಾಯ್ತೋ ?

೨೧

“ನೀತಿವಿಶಾರದ-  
 ನೀತನು ಸುಯಶೋ-  
 ದ್ಯೋತಿತದಿಶನಭಿ-  
 ಜಾತವಿನುತನು

೨೨

“ಸದಯನು ಸುವಿಮಲ-  
 ಹೃದಯನು ವಿದ್ಯಾ-  
 ವಿದನೈ ದುರ್ಮದ-  
 ಮದವಿಧ್ವಂಸಿ

೨೩

“ಇವನಿರುವೆಡೆ ಪುರ-  
 ವಿವನಿರದೆಡೆ ವಿಪಿ-  
 ನವು ! ಬೆಂಬತ್ತುವೆ-  
 ವಿವನನು ವನಕೆ !

೨೪

“ಸಲಿಲಕ್ಷಯದಿಂ-  
 ದಲಿ ನಡುವೇಸಗೆ-  
 ಯಲಿ ಬಲಚರಗಳ-  
 ವೊಲು ಬಾಯ್ಪಿಡೆವು ! ೨೫

“ತೊರೆವರು ಪೌರರು  
 ಪುರವನು, ಬಂದಿ-  
 ಲ್ಲರಲಿನ್ನು ವನೇ-  
 ಚರರು ಮೃಗಗಳು ೨೬

“ಇದು ಪಾಳೆಲವ-  
 ಪ್ಪುದು ಸಾಕೇತವು !  
 ಇದು ಕೇಕಯಿ ಬಯ-  
 ಸಿದ ಸಂಪದವು ! ೨೭

“ಅಕಟಕಟಾ ! ಜಾ-  
 ಸಕಿಯೆಂತಿರೇ-  
 ಶಕೆ ಮೆಯ್ಯೀವಳೊ  
 ಸುಕುಮಾರತನು ? ೨೮

“ಭಯವೊದವಿಸಿ ನೃಪ-  
 ತಿಯ ಜೀವಿತಕೌ  
 ಆಯಶಕೆ ಗುರಿ, ಕೇ-  
 ಕಯಿ, ನೀನಾದೆ !” ೨೯

ಜನರಿಂತೆನುತಿಹು-  
 ದನು ಕೇಳುತೆ ನಡೆ-  
 ದನು ನಿಶ್ಚಲಹೃದ-  
 ಯನು ರಘುವರನು ೩೦

ವಿನಯಾಂಬುಧಿ ರಾ-  
 ಮನು ಬಲವಂದನು  
 ಜನನಿಯ ಮಂದಿರ-  
 ವನು ಮಾರ್ಗದಲಿ ೩೧

ಆರಮನೆಗೈತಂ-  
 ದರು, ನೃಪತಿಯ ಕಾ-  
 ಲೈರಗಿದರಾಮೂ-  
 ವರು ಭಕ್ತಿಯಲಿ ೩೨

ಬರಸೆಳೆದವರೆ-  
 ಲ್ಲರನಪ್ಪಿದನ-  
 ಳ್ಕರಿನಲಿ ದಶರಥ-  
 ನರಪತಿಯೆದ್ದು ೩೩

ತಂದೆಗೆ ಮೆಲ್ಲುಡಿ-  
 ಯಿಂದಾರಘುವರ-  
 ನೆಂದನು ನಮ್ರತೆ-  
 ಯಿಂದೆ ದೃಢಮತಿ ೩೪

ನವಮಾಧ್ಯಾಯವು

“ವನವಸತಿಗೆ ನಡೆ-  
 ದೆನು ನಿಮ್ಮನುಶಾ-  
 ಸನದಿಂದೈ, ಜನ-  
 ಕನೆ, ಸತ್ಯಾತ್ಮಾ !

೩೫

“ಇನಿಯಳು ಜಾನಕಿ-  
 ಯನುಜನು ಲಕ್ಷ್ಮಣ-  
 ನನುಸರಿಸುವರೆ-  
 ನ್ನನು ಕಾನನಕೆ

೩೬

“ಇರಲಿವರಿಗೆ, ಭೂ-  
 ವರ, ನಿಮ್ಮನುಮತಿ  
 ಬರಲೆನ್ನೊಡನಿ-  
 ಳ್ಲರಲಿಚ್ಛಿಸರು’

೩೭

ಕ್ಷಿತಿಪತಿ ಬಾಷ್ಪ-  
 ಪ್ಲತನಾದನು, ಬಿ-  
 ಕ್ಕುತೆ ಸುಡಿದನು ರಘು-  
 ಪತಿಯೆಂದುದಕೆ

೩೮

“ಕ್ಷಮಿ ಸತ್ಯಪರಾ-  
 ಕ್ರಮಿ, ಸುತ, ನೀನೈ !  
 ಕ್ಷಮಿಸಪರಾಧಿಯ-  
 ನಮಿತಗುಣಾಬ್ಧೀ

೩೯

“ಹಳುವದೊಳೆಳವು-  
 ಕ್ಕಳನಿಂತಾರೈ  
 ಕಳುಹುವ ನಿರ್ದಯ-  
 ರಿಳೆಯೊಳಗಿಹರು ?

೪೦

“ವನಕಟ್ಟುವುದಕೆ,  
 ಜನಕಾತ್ಮಜೆ, ತಂ-  
 ದೆನೆ ನಿನ್ನನು ಜನ-  
 ಕನ ಮನೆಯಿಂದೆ !

೪೧

“ಹಗೆಯವೊಲೆಂತಡ-  
 ವಿಗೆ ನೂಕುವುದೈ,  
 ಸುಗುಣಿಯೆ, ನಿನ್ನನು,  
 ಮಗು, ಸೌಮಿತ್ರೀ !

೪೨

“ಇರುವುದೆ ಧರ್ಮದ  
 ಪರಿಪಾಲನೆಗೀ-  
 ತೆರದಾಪತ್ತುಗ-  
 ಳುರಿ ಮನುಜನಿಗೆ ?

೪೩

“ಅತಿದಾರುಣವೈ  
 ಸುತರ ವಿಯೋಗವು !  
 ಸುತರ ವಿಯೋಗದೆ  
 ಮೃತಿಗೊಳಗಹೆಸು !

೪೪

“ಆಗುವುದಾಗಲಿ,  
ಭೋಗಿಪೆನಡವಿಗೆ  
ಹೋಗಿರಿ, ನಿಮಗಿ-  
ನ್ನಾಗಲಿ ಶುಭವು !”

೪೫

ನರಪತಿ ನುಡಿಯುತ್ತ-  
ಲಿರಲಿಂತಂತ-  
ವುರದೆಲ್ಲಾ ಸ್ತ್ರೀ-  
ಯರು ಕೂಡಿದರು

೪೬

ವ್ಯಾಕುಲನಾದನು  
ಶೋಕದಲತ್ತನು  
ಪ್ರಾಕೃತರಂತಾ-  
ಸಾಕೇತಪತಿ !

೪೭

ನುಡಿದನು ರಘುವರ-  
“ನಡವಿಯೊಳಾವುದು  
ಎಡರಹುದೈ ನಿ-  
ಮ್ಮಡಿಯ ಕೃಪೆಯಿರೆ ?

೪೮

“ಎನ್ನ ಗಲಿಕೆಯಿಂ-  
ದಿನ್ನು, ನೃಪೇಂದ್ರ, ವಿ-  
ಪನ್ನೆ ಜನನಿಯಹ-  
ಳುನ್ನ ತತೀಲೆ

೪೯

ಅಯೋಧ್ಯಾಕಾಂಡವು

“ಆವಳ ಮನದ ಶೋ-  
ಕವನಾರಿಸುವುದು,  
ಅವನೀಪತಿ, ನೀ-  
ಡುವುದೆನಗಿದನು !”

೫೨

ಎನಿತೋ ರಘುವೀ-  
ರನ ವಾತ್ಸಲ್ಯವು !  
ಜನನಿಯಿರುವಳಾ-  
ತನ ಜೀವಿತವು !

೫೧

ಇದು ನವಮಾಧ್ಯಾಯವು

ಶ್ರೀಃ

ದಶಮಾಧ್ಯಾಯವು

ಶ್ರೀರಘುಕುಲಮಣಿ

ವೀರಶಿರೋಮಣಿ

ಕಾರುಣಿಕಾಗ್ರಣಿ

ತಾರಕ ಶರಣು

೧

ಜನನಾಥನು ಸೂ-

ತನನು ಕರೆದು ನುಡಿ-

ದನು, "ತಾರೈ ರಥ-

ವನು ಮಕ್ಕಳಿಗೆ"

೨

ಹೊರಟನು ಸೂತನು

ತರಲು ರಥವ, ಭೃ-

ತ್ಯರು ತಂದರು ಚೀ-

ವರಗಳನಲ್ಲಿ

೩.

ನುಡಿದಳು ಕೇಕಯಿ,

"ತಡೆಯದೆ ನೀವಿವ-

ನುಡುವುದು ಮೂವರು

ನಡೆವುದಡವಿಗೆ!"

೪

ಅನುಮಾನಿಸದೇ-  
 ನನು ನುಡಿಯದೆ ರಾ-  
 ಮನು ಕೊಂಡನು ತೊ-  
 ಟ್ಪನು ಚೀರವನು ೫

ಧರಿಸಲು ಲಕ್ಷ್ಮಣ-  
 ನರಿಯನದನು ರಘು-  
 ವರನುಡಿಸಿದನೆ-  
 ಳ್ಲರು ನೋಡುತ್ತಿರೆ ೬

ಜನಕಜಿ ಕೋಮಲ-  
 ತನು ಚೀವರದ-  
 ಶನಕೆ ಸುಗಿದು ಕಂ-  
 ಬನಿದುಂಬಿದಳು ! ೭

ಗುರು ನೋಡಿದರೆಂ-  
 ದರು ಕೈಕೇಯಿಗೆ,  
 “ಪರುಷಾಶಯೆ ! ನಿ-  
 ಷ್ಕರತೆಯಿದಲ್ಲೇ ? ೮

“ಈಕುಶಚೀರವ-  
 ದೇಕೌ ಸೀತೆಗೆ ?  
 ಏಕೀದುರ್ಮತಿ,  
 ಕೇಕಯಿ, ನಿನಗೆ ? ೯

ದಶಮಾಧ್ಯಾಯವು

“ಜನಪನು ವಿಧಿಸಿದ  
ವನವಾಸವು ರಾ-  
ಮನಿಗಹುದೌ, ಅದು  
ಜನಕಜಿಗಲ್ಲು !

೧೦

“ಇರಲಿವಳೊಡನಾ-  
ಭರಣಗಳೆಲ್ಲವು,  
ಇರಲೆಲ್ಲಾ ಸುಂ-  
ದರವಸ್ತ್ರಗಳು !”

೧೧

ಹೆದರಿದಳಾದು-  
ರ್ಮದೆ ಕುಲಗುರುವೆಂ-  
ದುಡಕಾದೊಡೆ ನಾ-  
ಚಿದಳಿಲ್ಲವಳು

೧೨

“ಗುರುವಾಡಿದ ನುಡಿ  
ಸರಿ, ಸೀತೆಗೆ ಚೀ-  
ವರವನುಚಿತವೆಂ”  
ದರಸು ನುಡಿದನು

೧೩

ತರಿಸಿದನಿಂತೆಂ-  
ದರಸನು ವಸ್ತ್ರಾ-  
ಭರಣತತಿಯನ-  
ಳ್ಳರಿಸಲಿ ಸೊಸೆಗೆ

೧೪

'ಬಂದು ಸುಮಂತ್ರನು  
ಮಂದೋತ್ಸಾಹನು,  
“ಬಂದಿಹುದೈ ರಥ-  
ವೆಂ”ದು ನುಡಿದನು

೧೫

ಒದವಿತು ಹಾಹಾ-  
ರುದಿತಧ್ವನಿಯೊ-  
ವೊದಲೆ ಸುಖದ ಸದ-  
ನದೊಳಾನ್ಯಪನಾ !

೧೬

“ಆಕಟಾ ! ನಡೆದನು  
ಸುಕೃತಿಯಿವನು ವಿಪಿ-  
ನಕೆ ಕೋಮಲೆ ಜಾ--  
ನಕಿಯೊಡನಿಂದು !

೧೭

“ಇವರೆಮ್ಮಯ ಜೀ-  
ವವು ಮೂವರಲೇ !  
ಇವರನಹಹ ತೊಲ-  
ಗುವುದೆಮಗಾಯ್ತೇ !

೧೮

“ಇವರು ಸುಖೋಚಿತ-  
ರಿವರಿಗೆ ವನವಾ-  
ಸವು ಬಂದುದು ! ದೈ-  
ವವು ನಿರ್ಘುಣವು !

೧೯

“ಆರಿಹರೈ ಸುಕು-  
ಮಾರರನಿವರನು  
ಆರಯ್ವರು ಕಾಂ-  
ತಾರದೊಳಲ್ಲ ?” ೨೦

ಒರಲಿದರಂಗನೆ-  
ಯರು ಬಾಯಳಿದ-  
ತ್ತರು ! ತಡೆಯಲಿಕಾ-  
ರರು ಶೋಕವನು ! ೨೧

ಲಲನಾಜನದಾ-  
ಪ್ರಲಪನದಿಂದೆ ವಿ-  
ಚಲವಾಗದು ರಘು-  
ತಿಲಕನ ಮನವು ೨೨

ನುಡಿದನು ಕೆಯ್ಯುಗಿ-  
“ದಡವಿಗೆ ಹೊರಡಲು  
ತಡವಹುದಳಲನು  
ಬಿಡುವುದು ನೀವು ೨೩

“ಇರೆ ನಿಮ್ಮೆಲ್ಲರ  
ಕರುಣೆ, ಸುರಕ್ಷಿ ತ-  
ರಿರುವೆವು ವನದಲಿ  
ಕೊರತೆಯೊದಗದು” ೨೪

ಸುಲಲಿತಗಾತ್ರಿಯು-  
ನೊಲಿದಪ್ಪೀತೆರ-  
ದಲಿ ನುಡಿದಳು ಮಂ-  
ಗಲೆ ಕೌಸಲ್ಯೆ

೨೫

“ಅವನಿಜೆ, ನಿನ್ನ ದು  
ಕುವರರನಾರಯಿ-  
ಸುವ ಹೊಣೆಯಿಂದಿನ  
ದಿವಸದಿ, ಮಗಳೇ !”

೨೬

ಆದಕೆಂದಳು ಗ-  
ದ್ದದಕಂತಿ ವಿದೇ-  
ಹದ ರಾಜನ ಸುತೆ  
ಮೃದುಮಧುವಚನೆ

೨೭

“ಇವರಿವರ ಜೀ-  
ವವು ನನ್ನಯ ಜೀ-  
ವವು, ತಾಯೇ, ಇಹ-  
ರಿವರೆನ್ನು ಸಿರು !

೨೮

“ಇರುತಿರೆ ನಿಮ್ಮಯ  
ಹರಕೆಯ ಬಲವೆಮ-  
ಗಿರುವುದದಾವುದು  
ಕೊರತೆ ವನದಲಿ ?”

೨೯

ವಂದಿಸಿ ಬಳಿಯಲಿ  
ನಿಂದಿಹ ತನಯನಿ-  
ಗೆಂದಳು ಮನದೊಲ-  
ವಿಂದೆ ಸುಮಿತ್ರೈ ೩೦

“ತನಯನೇ, ರಘುನಾ-  
ಥನು ಪಿತನಹನೈ  
ನಿನಗಡವಿಯಲೀ-  
ಜನಕಜೆ ಮಾತೆ ೩೧

“ನೆರಳೆಂತಂತನು-  
ಸರಿಸಿವರನು, ಮಗು,  
ಇರಲೈ ನಿನಗೆ-  
ಚ್ಚರು ಸಂತತವು” ೩೨

ಜನನಿಯ ನುಡಿಗಾ-  
ತನು ಮೆಲ್ಲು ಡಿಯಲಿ  
ವಿನಯದಲಿಂತೆಂ-  
ದನು ತಲೆವಾಗಿ ೩೩

“ಇದು ಪಾವನವಾ-  
ದುದು ನುಡಿ ನಿಮ್ಮದು,  
ಹೃದಯದಲಿರಿಸುವೆ-  
ನಿದನವಿರತವು” ೩೪

ಅಯೋಧ್ಯಾಕಾಂಡವು

ಎನುತಿರಲಿಂತಾ-

ತನು, ಕರೆದು ಸುಮಂ-

ತ್ರನನಾತನಿಗೊ-

ದನು ರಘುವರನು

೩೫

“ತಡವಾಗುತ್ತಲಿಹು-

ದಡವಿಗೆ ಹೊರಡಲು,

ನಡೆ ಬೀಗನೆ ರಥ-

ದೆಡೆಗೆ, ಸುಮಂತ್ರಾ!”

೩೬

ಎಂದಿಂತಾರಘು-

ಸಂದನನಾಯೆಡೆ-

ಯಿಂದಲಿ ಹೊರಗೈ-

ತಂದನು ರಥಕೆ

೩೭

ಇದು ದಶಮಾಧ್ಯಾಯವು

ಶ್ರೀಃ

ಏಕಾದಶಾಧ್ಯಾಯವು

ಶ್ರೀರಘುಕುಲಮಣಿ

ವೀರಶಿರೋಮಣಿ

ಕಾರುಣಿಕಾಗ್ರಣಿ

ತಾರಕ ಶರಣು

೧

“ಹೊರಟರು ರಘುವೀ-

ರರು ವನಕಕಟಾ !

ಹೊರಟಳಿದೋ ಸುಂ-

ದರಿ ವೈದೇಹಿ !

೨

“ಮೆಲ್ಲನೆ ನಡೆಯಿಸು

ಮೆಲ್ಲನೆ ರಥವನು !

ಇಲ್ಲಿಯೆ ವೇಗವೆ ?

ಕಲ್ಲೆ ದೆಯವನೇ !

೩

“ಎಲೆ ಇನ್ನೊಂದೇ

ಸಲವಿವರನು ನೋ-

ಡಲು ಬಯಸುವೆವೈ

ಲಲಿತಾಂಗರನು !”

೪

ಎನುತಳಲುತೆ ಕಂ-  
ಬನಿಗರೆಯುತೆ ರಥ-  
ವನು ಪುರವಾಸಿಗ-  
ಳನುಸರಿಸಿದರು ೫

“ಸಾಗಿಸು ವೇಗದೆ  
ಸಾಗಿಸು ! ಜನರನು-  
ರಾಗವಿದಿನ್ನುತಿ-  
ಯಾಗುವುದಯ್ಯಾ ! ೬

“ತಡೆಯಲೆಳಸುತೆನ-  
ಗೆಡರಾಗುತಲಿಹ-  
ರೆಡೆಯೆಡೆಗೀಜನ-  
ಕೆಡೆಗುಡಬೇಡ್ಯೆ ! ೭

“ಅಕಟಾ ! ಉನ್ಮಾ-  
ದಕೆ ವಶರಾದರು  
ಸಕಲರು ! ಚಿತ್ತದ  
ವಿಕ್ಯತಿಯಿದನಿತೋ !” ೮

ಎನೆ ರಘುಶಾದೂರ್-  
ಲನದೇನೋಡಿಸಿ-  
ದನೊ ಸಾರಥಿ ರಥ-  
ವನು ವೇಗದಲಿ ! ೯

ಸಕಾದಶಾಧ್ಯಾಯವು

ಅಳಿದುದಯೋಧ್ಯೆಯ  
ಬೆಳಕೆಲ್ಲಿಯು ಬಾ-  
ಯಳಿದತ್ತಿತು ಬಲು  
ಬಳಲಿತು ಜನವು ! ೧೦

ಕವಿದುದು ರಣರಣ-  
ಕವು ಪೌರರ ಹೃದ-  
ಯವನು, ಪುರವು ವೈ-  
ಕ್ಲವಕೆಡಿಯಾಯ್ತು ೧೧

ರವಿ ಮುಗಿಸಿದನಾ-  
ದಿವಸದ ನಿಜಕಾ-  
ರ್ಯವನೊಯ್ಯನೆ ಭವ-  
ನವನೈದಿದನು ೧೨

ಅದಿರೆ ನೆಲವು ವೇ-  
ಗದಲಿ ರಥವು ಬಂ-  
ದುದು ತಮಸೆಯ ತಡಿ-  
ಗದೊ ರಘುವರನಾ ೧೩

“ಇದು ನಮ್ಮ ವಿವಾ-  
ಸದ ಮೊದಲನೆಯಿರು-  
ಳಿದನಿಲ್ಲಿಯೆ ತೀ-  
ರದಲಿ ಕಳೆವೆವು ೧೪

ಅಯೋಧ್ಯಾಕಾಂಡವು

“ಹರಿವುದು ನದಿ ನ-  
ಲೈರೆಗಳಿನುಗುವಿಂ-  
ಚರದ ಸೊಬಗು ತುಂ-  
ಬಿರೆ ಮಂದಗತಿ

೧೫

“ಸುಳಿವುವು ವನಸುಮ-  
ಗಳ ಮೃದುಮಧುಪರಿ-  
ಮಳವನು ಹರವುತ-  
ಲೆಳಗಾಳಿಗಳು

೧೬

“ಎನಿತಾಗಸದೊಳು  
ಮಿನುಗುವ ತಾರೆಗ-  
ಳನಿತ್ತೀಜಲದೊಳು  
ಮಿನುಗುತಲಿಹುವು !

೧೭

“ಇದು ಸುಂದರವಾ-  
ದುದು ಸಾಧುವ ಹೃದ-  
ಯದವೊಲು ಸುವಿಮಲ-  
ನದಿ ಸೌಮಿತ್ರೀ !

೧೮

“ಜಲವಿಂದೀಯೆಡೆ-  
ಯಲಿ ನಮಗಶನವು,  
ಮಲಗಲು ಹಾಸಿಗೆ-  
ಯೆಲೆಯೊಣಹುಲ್ಲು”

೧೯

ಏಕಾದಶಾಧ್ಯಾಯವು

ಎಂದೆನುತಿರೆ ರಘು-  
ನಂದನನಲ್ಲಿಗೆ  
ಬಂದರು ಪೌರರು  
ಸಂದಣಿಗೊಂಡು

೨೦

“ತೊರೆದೆಮ್ಮನು ರಘು-  
ವರ, ಕರುಣಾಕರ,  
ತೆರುಳುವುದೇ ಮೂ-  
ವರೆ ಕಾನನಕೆ?”

೨೧

ಎನುವ ಜನಕೆ ನುಡಿ-  
ದನು ರಾಮನು, “ಬ-  
ಲ್ಲೆನು ನಿಮ್ಮೊಲುಮೆಯ-  
ನನುರಾಗವನು

೨೨

“ಕೈತಿಪತಿ ಸತ್ಯ-  
ವ್ರತಿವರನೆನ್ನಯ  
ಪಿತನಹನವನಾ-  
ಣತಿ ಶರಣೆನಗೆ

೨೩

“ವನಕೆಮ್ಮನು ನೀ-  
ವನುಸರಿಸುವುದಿಂ-  
ತನುಚಿತವಿದರಿಂ-  
ದೆನಗೆಡರಹುದು

೨೪

“ಭರತನು ಧರ್ಮಿಗ-  
ಳರಸನು, ನೀವಿ-  
ನ್ನಿರಿಸುವುದೀಯ-  
ಕ್ಕರನಾತನಲಿ ೨೫

“ಕಳೆದಿಲ್ಲಿರುಳನು  
ಬೆಳಗಾದೊಡಸೆಯೆ  
ಹೊಳಲಿಗೆ ತಿರುಗುವು-  
ದಳಲನು ತೊರೆದು ೨೬

“ಮಲಗುವುದಿನ್ನೆಂ”-  
ದೊಲವಲರಿಪ ನುಡಿ-  
ಯಲಿ ನುಡಿದೊಣಹು-  
ಲ್ಲಲಿ ಮಲಗಿದನು ೨೭

ಅಲ್ಲಿಯೆ ಮಲಗಿದ-  
ರೆಲ್ಲರು ತಡಿಯೆಡೆ-  
ಯಲ್ಲಿಯೆ ಪೌರರು  
ಹುಲ್ಲಲಿ ದಣಿದು ೨೮

ಇರುಳರ್ಥವು ಸರಿ-  
ದಿರೆ, ರಾಮನು ಕ-  
ಣ್ಣೆರೆದನುಜನನೆ-  
ಚ್ಚರಿಸಿ ನುಡಿದನು ೨೯

“ತೊರೆದೆಮ್ಮನು ಜನ-  
ರಿರಲೊಲ್ಲರು! ಮಲ-  
ಗಿರುತಿರುವಿವರನು  
ತೊರೆವೆನು ನಾನು !

೩೦

“ಅನುಜನೆ, ನೀನಾ-  
ರ್ಯನಿಗೆ ಸುಮಂತ್ರನಿ-  
ಗನುಗೊಳಿಸಲು ರಥ-  
ವನು ಹೇಳುವುದು”

೩೧

ಎನೆ, ಬಂದು ಸುಮಂ-  
ತ್ರನಿಗೆ, “ವರೂಥವ-  
ನನುಗೊಳಿಸೈ” ಎಂ-  
ದನು ಲಕ್ಷ್ಮಣನು

೩೨

ಆದೊ ಮೆಲ್ಲನೆ ದಾ-  
ಟಿದುದು ವರೂಥವು  
ನದಿಯನು, ಮುಂಬರಿ-  
ದುದು ಭರದಿಂದೆ !

೩೩

ಸಾಗಿತು ವನದೊಳ-  
ಗಾಗಳೆ ಮುಂಬಿಳ-  
ಗಾಗುವ ಮುನ್ನವೆ  
ವೇಗದೆ ರಥವು

೩೪

ಅಯೋಧ್ಯಾಕಾಂಡವು

ಇತ್ತಲು ಜನರೆ-  
ಚ್ಚೆತ್ತರು, ಕಣ್ಣೆರೆ-  
ದೆತ್ತಲು ನೋಡೆ, ರ-  
ಘೂತ್ತಮನಿಲ್ಲಾ ! ೩೫

“ಅಕಟಾ ! ನಿದ್ರೆಯು  
ವಿಕ್ಯತಿಗೆ ನಾವೇ-  
ತಕೆ ವಶರಾದೆವೊ !  
ವಿಕಟವಿದಾಯ್ತು ! ೩೬

“ತೊರೆದೆಮ್ಮನು ಮಲ-  
ಗಿರುವವರನು ರಘು-  
ವರನು ವಿಪಿನದಲಿ  
ತೆರಳಿದನಯ್ಯೋ !” ೩೭

ಮರುಗಿದರಿಂತ-  
ತ್ತರು ಶೋಕದೆ ಪೌ-  
ರರು ಸಾಕೇತಕೆ  
ತಿರುಗಿ ನಡೆದರು ೩೮

ಇದು ಏಕಾದಶಾಧ್ಯಾಯವು

ಅಯೋಧ್ಯಾಕಾಂಡದ

—: ಪೂರ್ವಾರ್ಧವು ಸಮಾಪ್ತವು:—









